

## مصنوعی بالوں کا استعمال اور ہمیٹر ٹرانسپلنتیشن

حافظ مبشر حسین لاہوری ☆

حسن و جمال انسان کی فطرت میں داخل ہے۔ عورت ہی نہیں مرد کی بھی یہ فطرت ہے کہ اسے خوبصورتی، پاکیزگی اور نفاست و طہارت سے محبت ہوتی ہے۔ حسن و جمال کے سلسلہ میں اسلامی تعلیمات بھی براعتدال رہنمائی پر مشتمل ہیں۔ اسلام میں ایک طرف تو حسن و جمال اختیار کرنے کی یہ کہہ کر ترغیب دلائی گئی کہ: ﴿إِنَّ اللَّهَ جَمِيلٌ وَ يُحِبُ الْجَمَالَ﴾<sup>(۱)</sup> (اللہ تعالیٰ خوبصورت ہے اور خوبصورتی کو پسند فرماتا ہے)، اور دوسری طرف حسن و جمال کی خاطر فطرتی امور میں تبدیلی کو تغیریں لخلق اللہ اور شیطانی عمل قرار دے کر سختی سے اس سے منع کر دیا گیا۔<sup>(۲)</sup>

انسان کی خوبصورتی میں سر کے بالوں کو جو اہمیت حاصل ہے وہ کسی سے مخفی نہیں، بلکہ یہ کہنے میں کوئی مبالغہ نہ ہوگا کہ کسی شخص کے سر کے بال اگر جھپڑ جائیں یا دوسرے لفظوں میں کوئی شخص اگر گنجما ہو جائے تو اس کی آدمی قدر و اہمیت ہی ختم ہو کر رہ جاتی ہے اور دیسے بھی گنجے پن کو بہشہ ایک عیب سمجھا جاتا رہا ہے جس کے ازالہ کے لئے نہ صرف طبی میدان میں مختلف کوششیں ہوتی رہیں، اس پر قابو پانے کے لئے مصنوعی طور طریقوں کو بھی اختیار کیا جاتا رہا ہے۔ وگ (Wig) کی مختلف بدلتی شکلوں سے لے کر جدید ہمیٹر یونیٹس (Hair Units / Pieces) Hair Units / Pieces) تک اور بالوں کو مضبوط، گھنا اور لمبا بنانے کے مختلف ادویات اور کریبوں سے لے کر ہمیٹر ٹرانسپلنتیشن (بالوں کی پیوند کاری / Hair Transplantation) تک کے مختلف مراحل انہی مصنوعی اور طبی کوششوں کی مثالیں ہیں۔

عصر حاضر میں گنجائپن کے ازالہ کے لئے ان مصنوعی و طبی طریقوں کی اہمیت بڑھتی چلی جا رہی ہے۔ ان طور طریقوں کو اختیار کرنے اور ان سے مستفید ہونے کے سلسلہ میں ہمارے لئے بھیتیت مسلمان شرعی حدود و ضوابط کی پاسداری بھی ازیس ضروری ہے۔ آئندہ سطور میں راقم الحروف گنجائپن کے اسباب و وجوہات، مصنوعی و قدرتی بالوں کے استعمال اور ہمیٹر ٹرانسپلنتیشن (بالوں کی

☆ ریسرچ اسکالر آف اسلام ریسرچ کنسل / اسٹنٹ لائیٹر ماہنامہ "محدث" لاہور

پیوند کاری) کے عمل کی شرعی حیثیت اور متعلقہ صورتوں میں طہارت و پاکیزگی اور دیگر عبادات کے حوالہ سے پیدا ہونے والے امور کا قرآن و سنت کی روشنی میں جائزہ لے گا، ان شاء اللہ۔

### گنجائیں (بالچر ربانخورہ) کیوں ہوتا ہے؟

سر کے بال دراصل جلد کا ایک زائد حصہ ہیں جنہیں طبی اصطلاح میں "بالوں کے غدوہ" کہا جاتا ہے۔ انسانوں اور جانوروں کی جلد پر موجود یہ بال ایک طرح کے بے جان نئے ہوتے ہیں جب کہ انہی بالوں کی جڑیں جو جلد کے اندر پوسٹ ہوتی ہیں، زندہ اور فعال ریشوں (Fibers) کی حیثیت رکھتی ہیں اور یہ اعصاب اور خون کے ذریعے اپنی غذا اور توانائی حاصل کرتی ہیں جس کی وجہ سے تنوں کی طرح موجود یہ بال بڑھتے یا مختلف اثرات قبول کرتے رہتے ہیں۔ اسی طرح جسم اور جلد میں پیدا ہونے والی مختلف فعلیاتی اور مرضیاتی تبدیلیوں کا بھی بالوں کی جڑوں پر بڑا گہرا اثر مرتب ہوتا ہے جس کے نتیجے میں نہ صرف بال گرنے اور کمزور ہونے لگتے ہیں بلکہ بسا اوقات مستقل گنجائیں کی شکایت بھی لاحق ہو جاتی ہے۔<sup>(۳)</sup>

ماہرین طب بال گرنے کے مختلف اسباب بیان کرتے ہیں اور ان کے بقول تقریباً یہ تمام اسباب بنیادی طور پر انسانی جسم کی اندر ورنی بیماریوں، جینیاتی تبدیلیوں اور غذا کے غلط استعمال سے پیدا ہوتے ہیں۔ علاوہ ازیں بعض اطباء کے بقول بیرونی طور پر بال رکنے اور مختلف ہمیز اشائیں اپنانے کے لئے کیمیکلز اور کریبوں کا استعمال بھی نقصان دہ ثابت ہو سکتا ہے۔ یہی وجہ ہے کہ فنکار و اداکار لوگ جو مختلف کیمیکلز کی مدد سے بالوں کی ظاہری حالت و ہیئت میں آئے دن تبدیلیاں کرتے رہتے ہیں، ان کے بال دوسرے لوگوں کی نسبت بہت جلد گر جاتے ہیں۔ اطباء نے بال گرنے کے جو اہم اسباب گنوائے ہیں، وہ درج ذیل ہیں:

۱۔ مختلف جلدی بیماریاں

۲۔ ذیا بیطس

۳۔ وائرس کا نقیش

۴۔ شدید امراض کا حملہ

۵۔ تھارٹائزڈ ہارمون کی کمی یا

۶۔ تھارٹائزڈ گلینڈ کی خرابی

۷۔ جسم میں سلیکون کی کمی

- ۸۔ غیر متوازن غذا با خصوص سبزیوں کا کم استعمال
- ۹۔ بالوں کی جڑوں کا کمزور یا مردہ ہو جانا
- ۱۰۔ منصوبہ بندری کی گولیوں کا استعمال
- ۱۱۔ بعض ادویات کا روکن
- ۱۲۔ شدید وحشی دباؤ اور پریشانی
- ۱۳۔ خراب صابن رشیپو کا استعمال
- ۱۴۔ ضرورت سے زیادہ ہمیز ڈرائیٹ کا استعمال
- ۱۵۔ بالوں کی رنگت بدلتے اور ان کی بناوٹ سجاوٹ کے لئے کیمیکلز، مصنوعی رنگوں اور کریبوں کا استعمال۔<sup>(۲)</sup>

بال گرنے کے مذکورہ بالا اسباب میں سے بعض اسباب عارضی اور وقتی نوعیت کے ہیں جن کے علاج معالجہ کی بھی کوئی خاص ضرورت نہیں ہوتی، جب کہ بعض اسباب علاج اور توجہ کے محتاج ہیں اور بعض ایسے بھی ہیں جنہیں اطبا ناقابل علاج قرار دیتے چلے آتے ہیں۔ مستقل یا ناقابل علاج کنجھ پن کا سبب بالوں کی جڑوں کا مردہ اور ختم ہو جانا بتایا جاتا ہے۔ ایسا عموماً عمر میں اضافے اور بڑھاپے کی وجہ سے ہوتا ہے۔<sup>(۵)</sup>

ایک محتاط اندازے کے مطابق انسانی کھوپڑی میں موجود بالوں کی تقریباً ایک لاکھ جڑیں ہوتی ہیں اور یہ تعداد اللہ تعالیٰ نے ماں کے پیٹ ہی میں طے کر دیتے ہیں۔ پیدائش کے بعد ان کی تعداد میں اضافہ نہیں ہوتا۔ چنانچہ عمر میں اضافے اور جسم میں انحطاطی تبدیلیوں کے ساتھ ساتھ ان کی تعداد بھی گھٹنے لگتی اور گنجائی ظاہر ہونے لگتا ہے۔ گویا جس طرح عمر میں اضافے اور بڑھاپے میں داخل ہونے کے بعد دیگر جسمانی اعضا میں کمزوری شروع ہو جاتی ہے، اسی طرح بالوں کی جڑیں بھی کمزور ہونے لگتی ہیں۔ ایسا عموماً بڑھاپے کے اثرات کی وجہ سے ہوتا ہے لیکن کسی اور بیماری کی وجہ سے نوجوانی ہی میں بالوں کی جڑیں کمزور یا مردہ ہو سکتی ہیں۔

گنجائی کی اس آخری صورت کو ایک وقت تک ناقابل علاج خیال کیا جاتا رہا ہے کیونکہ اس میں بالوں کی وہ جڑیں ہی مردہ ہو جاتی ہیں جن پر سر کے بالوں کا داروددار ہوتا ہے اور ان جڑوں کو پھر سے زندہ کر دینے کی قوت اللہ تعالیٰ کے سوا اور کسی کے پاس نہیں۔ اس لئے قدیم اطبا نے اسے ناقابل علاج قرار دے دیا۔ لیکن میڈیکل سائنس میں ترقی کے بعد اطبا نے اس مرض کا یہ حل

دریافت کیا کہ مردہ جڑوں کی جگہ اگر نئی جڑیں لگا دی جائیں تو سر کے گنجے حصہ (Bald-Area) میں پھر سے بال اگ سکتے ہیں۔ اسی دریافت کو میڈیکل سائنس میں ہمیر ٹرانسپلانٹیشن (بالوں کی پوند کاری Hair Transplantation) کا نام دیا گیا۔ اس طریقہ کار کی تفصیل اور شرعی حیثیت آئندہ سطور میں آ رہی ہیں۔

### ہمیر ٹرانسپلانٹیشن / Hair Transplantation (بالوں کی پوند کاری)

میڈیکل سائنس میں جس طرح وقت کے ساتھ ساتھ دیگر بیماریوں کے اسباب و وجوہات اور ان کے تدارک کے لئے علاج معالجہ کے مختلف موثر طریقوں پر تحقیقات ہوتی رہیں، اسی طرح گنجے پن کے عارضی و داعی اسباب اور ان کے سداب کے مختلف طریقوں پر بھی مسلسل غور و خوض اور تجربات ہوتے رہے۔ جب سائنس دان یہ کھوچ لگانے میں کامیاب ہو گئے کہ بالوں کی جڑوں کے مردہ ہو جانے کی وجہ سے مستقل گنجائیں ہو جاتا ہے تو اب اس کے علاج کے لئے ان کے سامنے دو ہی راستے تھے۔ ایک تو یہ کہ انہی جڑوں کو وہ کسی طرح زندہ کر دیں یا پھر دوسرا یہ کہ اسی طرح کی مضبوط جڑیں جسم کے کسی اور حصہ سے حاصل کر کے انہیں ان مردہ جڑوں کی جگہ پوسٹ کر دیا جائے۔

اب مردہ جڑیں پھر سے زندہ کرنے کی قدرت تو وہ رکھتے نہ تھے، اس لئے انہوں نے اس سلسلہ میں دوسرے پہلو کو اپنی تحقیقات کا محور بنایا پھر انہیں معلوم ہوا کہ جسم کے تمام بالوں کے مقابلہ میں سر کے بال اور سر کے اگلے حصہ کے بالوں کے مقابلہ میں پچھلے حصہ کے بالوں کی جڑیں زیادہ مضبوط اور طاقتور ہوتی ہیں۔ چنانچہ انہی جڑوں کو حاصل کر کے گنجی چندیا (Bald-Scapal) میں پوسٹ کر کے بال اگانے پر تجربات ہونے لگے۔ اس سلسلہ میں آج سے تقریباً ۲۰،۵۰۰ سال پہلے تک جو مختلف ملکوں میں بالوں کی پوند کاری کے طریقے سامنے آئے، وہ یہ تھے:

1. Punch Grafting, 2. Scalp Reduction, 3. Flap

ذکرہ تینوں طریقوں میں سر کے پچھلے حصہ اور اطراف سے جڑوں سمیت بال لینے کے لئے مطلوبہ مقدار میں جلد کو چھیل کر علیحدہ کر لیا جاتا اور پھر پہلے طریقہ کے مطابق سر کے گنجے حصہ میں سوراخ کر کے ان جڑوں کو ظداروار اس طرح لگا دیا جاتا جس طرح فصل اگائی جاتی ہے اور پھر جب یہ بال اگتے تو دیکھنے میں اس طرح معلوم ہوتے جس طرح چاولوں کی پنیری۔

دوسرے طریقہ (Scalp-Reduction) کے مطابق گنج حصہ کی جلد کو کاٹا جاتا اور پچھلے حصہ سے حاصل کردہ بال فاصلہ دے کر اس میں پوسٹ کر دیئے جاتے۔ تیرے طریقہ (Flap) میں بھی اسی سے ملتا جلتا انداز اختیار کیا جاتا، تاہم اس میں پچھلے حصہ کی حاصل کردہ جلد کو سر کے بالکل الگے حصہ میں لگا دیا جاتا تاکہ بال جب زیادہ بڑھ جائیں تو انہی کی مدد سے گنج حصہ کو بھی چھپایا جاسکے۔ یہ تینوں طریقے کافی پیچیدہ اور تکلیف دہ تھے بلکہ اتنی مشقت اٹھانے کے باوجود گنج حصہ میں اگنے والے بال کریہہ المنظر ہی دکھائی دیتے تھے۔<sup>(۶)</sup>

پلاسٹک سرجری میں ترقی، نئے سائنسک آلات کی ایجاد، اور گزشتہ تجربات سے استفادہ کی بدولت گزشتہ ۱۰/۱۲ سالوں سے بالوں کی پیوند کاری کا عمل کافی حد تک کامیابی سے ہمکنار ہو چکا ہے اور اس کے جو کوئی مضر اثرات تھے، ان پر بھی کسی حد تک قابو پا لیا گیا ہے۔ اب بالوں کی پیوند کاری کا جو جدید، موثر اور غیر مضر طریقہ اختیار کیا گیا ہے، اسے Single Hair Follicular نام دیا گیا ہے اور وہ یہ ہے کہ سر کی پشت سے حسب ضرورت بالائی جلد (Upper Skin) جس میں بالوں کی جڑیں ہوتی ہیں، کا ایک سے دو اڑھائی اونچ لمبا اور آدھا اونچ چوڑا مکڑا چھیل کر الگ کر لیا جاتا ہے جب کہ سر کی باقی جلد کو اس جگہ سے نائکے لگا کر آپس میں سی دیا جاتا ہے۔ یاد رہے کہ یہ عمل بے ہوشی کے بغیر متعلقہ جگہ کو سن کر کے کیا جاتا ہے اور متعلقہ رخم دو تین ہفتوں میں مرہم پئی کے بعد مندل ہو جاتا ہے اور رخم کا نشان بالوں میں چھپ جاتا ہے جو تلاش کئے بغیر دکھائی نہیں دیتا۔ حاصل کردہ اس جلد کے دو اونچ مکڑے میں ۵ سے ۶ ہزار تک بال ہوتے ہیں جنہیں انفرادی یونٹ کی حیثیت سے الگ الگ کر لیا جاتا ہے۔ یہ یونٹ ایک سے چار بالوں تک ہوتے ہیں۔ پھر جدید شکناوجی کے ذریعے انتہائی مہارت کے ساتھ حاصل کردہ بالوں کی جڑوں کو سر کے گنج حصہ میں فاصلہ دے کر پیوند کاری کر دی جاتی ہے، جہاں یہ قدرتی بالوں کی طرح اگنا شروع کر دیتا ہے۔ اگرچہ پہلے مرحلہ پر پیوند کردہ بال گر جاتے ہیں مگر ان کی جڑیں جلد میں پوسٹ رہتی ہیں۔ پھر تین ماہ بعد یہ جڑیں نئے بال اگنا شروع کر دیتی ہیں اور چھ ماہ بعد سر پر نئے بال اُگ چکے ہوتے ہیں اور اب یہ ایسے ہی ہوتے ہیں جیسے انسان کے قدتی بال! یعنی انہیں حسب خواہش کوایا بھی جا سکتا ہے، بالوں کا شائل بھی تبدیل کیا جا سکتا ہے بلکہ اگر سر منڈروا دیا جائے تو بال پھر سے اُگ آتے ہیں۔ چونکہ بالوں کی یہ جڑیں سر کے پچھلے حصہ سے حاصل کی گئی ہوتی ہیں جو انتہائی طاقت ور اور دبیپا ہوتی ہیں اس لئے سالہا سال بلکہ ماہرین کے بقول زندگی بھر یہ بال نشوونما پاتے رہتے

(۷) ہیں۔

یاد رہے کہ پیوندکاری کا سارا عمل ۳ سے ۶ گھنٹوں میں مکمل ہو جاتا ہے اور پیوندکاری کے بعد سر کے پچھلے حصہ کے زخم کی ادویات کے علاوہ اور کوئی ادویات بھی نہیں دی جاتیں اور سر کا یہ زخم دو، تین ہفتوں میں مندل ہو جاتا ہے۔ تاہم اس سارے عمل (Procedure) کے لئے انہائی مہارت اور مخصوص سائنسی آلات کی ضرورت ہوتی ہے۔

### پیوندکاری کے مضر اثرات

ماہرین کے بقول بالوں کی پیوندکاری کے مذکورہ بالا جدید طریقے میں کوئی خاص مضر پہلو نہیں ہے، تاہم اس سلسلہ میں درج ذیل پہلو قابل غور ہیں:-

- ۱۔ انسان کے اپنے ہی جسم کے بالوں کی پیوندکاری اکثر لوگوں کو موافق آ جاتی ہے لیکن جسے یہ موافق نہ آئے اسے مختلف ادویات دی جاتی ہیں تاکہ اس کا جسم اس نئی تبدیلی کو قبول کر سکے۔ اگر بالفرض جسم ان نئی پیوست کردہ جزوں کو قبول نہ کرے تو پھر نئے لگائے گئے بال خود بخود جھٹکر ختم ہو جاتے ہیں اور ان کی جڑیں بھی مردہ اور ناکارہ ہو کر ضائع ہو جاتی ہیں۔
- ۲۔ بالوں کی جڑیں حاصل کرنے کے لئے سر کے پچھلے حصہ سے حسب طلب دو، اڑھائی انج جلد کاٹ کر الگ کی جاتی ہے اور جلد کے باقی کنارے ٹائکے لگا کر سی دیے جاتے ہیں۔ اس طرح بالوں کی پیوندکاری کروانے والے شخص کو ایک ہفتہ سے لے کر ایک ماہ تک زخم کی تکلیف بھی برداشت کرنا پڑتی ہے۔
- ۳۔ اس نئی تبدیلی کی وجہ سے ایک عرصہ تک سر میں کھلی اور اجنبیت کا احساس رہتا ہے مگر پھر صورت حال معمولی پر آ جاتی ہے۔

- ۴۔ اس عمل میں ۲ سے ۸ ہزار تک نئے بال اگائے جاسکتے ہیں اس سے زیادہ نہیں جب کہ عام حالات میں انسان کے سر میں تقریباً ایک لاکھ بال ہوتے ہیں۔ اس سے بخوبی یہ اندازہ کیا جا سکتا ہے کہ بالوں کی پیوندکاری کا اصل فائدہ اسے ہی ہو سکتا ہے جس کا گنجائیں معمولی ہو مگر جس کے ۷۰، ۸۰ ہزار بال گرچے ہوں اسے ۶، ۷ ہزار بال لگوا لینے سے کتنا فائدہ ہو سکتا ہے؟
- ۵۔ یہ طریق کار فی الحال غریب لوگوں کی پہنچ سے بہت دور ہے اس لئے کہ اس میں ۶۰ / ۲۰ ہزار روپے سے لے کر ڈیڑھ لاکھ روپے تک لگت آتی ہے۔ ممکن ہے کہ آنے والے وقت

میں یہ ستا ہو جائے اور غریب عوام کے لئے بھی اس سے مستفید ہونے کی راہ نکل آئے۔

### بالوں کی پیوند کاری کی شرعی حیثیت

واضح رہے کہ راقم نے نہ صرف اس موضوع سے متعلقہ لٹریچر کا براہ راست مطالعہ کیا ہے بلکہ ہمیں ٹرانسپلنتیشن کے ماہرین اور بالوں کی پیوند کاری کروانے والے افراد سے بذات خود ملاقاتیں بھی کی ہیں۔ بالوں کی پیوند کاری سے متعلقہ تمام مرامل کا مشاہدہ کرنے کے بعد راقم اس نتیجہ پر پہنچا ہے کہ شرعی طور پر اس میں کوئی قباحت نہیں کہ انسان اپنے عیب کو چھپانے کے لئے اپنی ہی جلد کے ایک حصہ کے بال دوسرے حصہ میں لگوائے۔ علاوه ازیں اسے تغیری لحاظ اللہ بھی قرار نہیں دیا جا سکتا کیونکہ انسان کی فطرتی تخلیق سر کے بالوں کے ساتھ ہے اور جس کے سر کے بال گر جائیں وہ علاج معالجہ کی راہ اختیار کرنے کا پورا شرعی حق رکھتا ہے اور بالوں کی پیوند کاری بھی ایک جدید طریق علاج ہے جو میڈیکل سائنس میں ترقی کی وجہ سے دریافت ہوا ہے اور اس کی تائید اس حدیث نبویؐ سے بھی ہوتی ہے:-

”ما انزل الله داء إلا انزل له شفاء“<sup>(۸)</sup>

(یعنی اللہ تعالیٰ نے کوئی بیماری ایسی پیدا نہیں کی جس کی شفاف نہ اتنا رہی ہو)۔

بالوں کی پیوند کاری کے ذریعے اگئے والے نئے بال چونکہ قدرتی بالوں کی حیثیت اختیار کر لیتے ہیں اس لئے ان کی موجودگی میں طہارت، نماز اور حج و عمرہ وغیرہ کے حوالہ سے کوئی نیا شرعی مسئلہ پیدا نہیں ہوتا۔ البتہ اس میں صرف ایک چیز قابل غور ہے اور وہ ہے اس عمل کے لئے سر پر زخم لگوانا۔ لیکن یہ بھی اس لئے جائز معلوم ہوتا ہے کہ علاج معالجہ کے لئے اس طرح کے چھوٹے موٹے زخم اور تکلیفیں دیگر امراض کے طریقہ ہائے علاج میں بھی پائی جاتی ہیں اور جب انہیں علاج کی ضرورت یا حصہ سمجھ کر جائز تسلیم کیا جاتا ہے تو پھر اسے بھی جائز تسلیم کیا جانا چاہئے اور ویسے بھی جس شخص کی چند دنوں کی معمولی تکلیف کے بعد شخصیت بن جائے اور گنجے پن کی کی وجہ سے متاثر ہونے والی وجہت پھر سے بحال ہو جائے، اسے نہ اتنی تکلیف کا کوئی احساس ہوتا ہے اور نہ ہی اس مقصد کے لئے ایک بڑی رقم صرف کرنے کا کوئی افسوس لاحق ہوتا ہے۔

### گنجائپن چھپانے کے مصنوعی طور طریقے

گنجائپن چھپانے کے لئے جو مختلف نان سرجیکل (Non-Surgical) یا مصنوعی طریقے اختیار

کئے جاتے ہیں، ان کی ایک صورت تو یہ ہوتی ہے کہ مختلف جانوروں کے بال اس مقصد کے لئے حاصل کئے جاتے ہیں یا پھر پلاسٹک وغیرہ سے مصنوعی طور پر بال تیار کر لئے جاتے ہیں اور اس کی دوسری صورت یہ ہوتی ہے کہ بال تو قدرتی (یعنی انسانوں ہی کے اترے ہوئے) ہوتے ہیں لیکن ان کے استعمال کو مصنوعی صورت دے دی جاتی ہے مثلاً وگ، ہمیر یونٹ وغیرہ۔

ذکورہ بالا صورتیں بنیادی طور پر وگ ہی کی جدید شکلیں ہیں۔ اس لئے ان کا شرعی حکم قریب قریب وہی ہوگا جو وگ کا ہے اور وگ کے استعمال کی شرعی حیثیت کیا ہے؟ تو اس سلسلہ میں یاد رہے کہ اہل علم کی ایک بڑی تعداد اسے مطلق طور پر ناجائز اور کارگناہ قرار دیتی رہی ہے تاہم چند ایک علماء بعض صورتوں میں چند حدود و قیود کے ساتھ اس کے استعمال کو جائز بھی قرار دیتے ہیں۔ اس فقہی و شرعی بحث سے پہلے مناسب معلوم ہوتا ہے کہ وگ اور اس سے ملتی جلتی چیزوں کی واقعاتی صورت کو واضح کر دیا جائے۔

### ٹوپی، وگ اور ہمیر یونٹ

گنجانہ چھپانے کے لئے لوگ عام طور پر ٹوپی استعمال کیا کرتے تھے اور جب گوں (Wigs) کی بہتات ہو گئی تو لوگوں نے ان کا استعمال شروع کر دیا اور جب مختلف ہمیر پیس اور ہمیر یونٹ ایجاد ہوئے جو قدرتی بالوں سے بڑھ کر خوبصورتی مہیا کرتے اور کھنکھنے کے باوجود سر سے الگ نہ ہوتے تو یہ نہ صرف گنجانہ بلکہ فیشن کے ولداوہ عام لوگوں کی توجہ کا بھی مرکز بن گئے۔

ذکورہ صورتوں میں سے ٹوپی والی صورت تو ایسی ہے جس کے جواز کے بارہ میں کوئی اختلاف نہیں کیا جا سکتا۔ یعنی کوئی شخص اگر گنجانہ ہو اور وہ لوگوں کے سامنے ہر وقت ٹوپی لئے رکھے تو از روئے شریعت اس کے اس عمل پر کوئی قدغن نہیں لگائی جا سکتی، تاہم از روئے طب اسے اس سلسلہ میں احتیاطی مدارک پر ضرور عمل کرنا چاہئے۔

وگ (Wig) کی صورت یہ ہوتی ہے کہ کسی پلاسٹک نما جھلی پر بالوں کو خاص شاکل دے کر پیوست کر دیا جاتا ہے اور اسے سر پر رکھنے کے قابل بنا لیا جاتا ہے مگر ایسی وگ ہوا کے زور، جھکنے یا کھنکھنے سے اتر جاتی ہے جب کہ ہمیر یونٹ، وگ ہی کی ترقی یافتہ شکل ہے اور اس کی صورت یہ ہوتی ہے کہ ایک پلاسٹک نما جھلی لی جاتی ہے اور حاصل کردہ قدرتی یا مصنوعی بالوں کو واٹر پروف لوشن کے ذریعے خاص شاکل میں جھلی میں پیوست کر دیا جاتا ہے۔ یاد رہے کہ اس جھلی میں ہوا اور روشنی کے گزرنے اور پانی اور پینے کے اخراج وغیرہ کے لئے چھوٹے چھوٹے سام بھی ہوتے ہیں۔ اس جھلی

اور بالوں کے مجموعہ (جسے ہمیر یونٹ یا ہمیر پیں کہا جاتا ہے) کو سر پر چپکانے سے پہلے سر کی جلد کو پہلے سے موجود بالوں سے اچھی طرح صاف کر لیا جاتا ہے پھر اس ہمیر یونٹ کو انسان کے سر پر اس مضبوطی سے چپکا دیا جاتا ہے کہ یہ آسانی سے اترنے نہیں پاتی۔ ہمیر یونٹ استعمال کرنے کے دو طریقے ہیں:-

۱۔ ایک مخصوص لوشن کے ذریعے اسے جھلی کی طرف سے سر پر چپکایا جاتا ہے اور پھر ایک خاص مدت (ایک ماہ سے دو ماہ) کے بعد اسے اتارا جاتا ہے تاکہ سر کے بالوں کی اصل جڑوں سے اگر کچھ بال اگ آئے ہیں تو انہیں پھر سے صاف کر دیا جائے۔ اس صورت میں مصنوعی بالوں (ہمیر یونٹ) کے اتارنے اور لگانے کا عمل معانج ہی کرتا ہے۔

۲۔ دوسری صورت یہ ہے کہ ہمیر یونٹ کی جھلی کو سر کی جلد پر چپکانے کے لئے ڈبل سائیڈ ٹیپ استعمال کی جاتی ہے۔ اس ٹیپ کی ایک سائیڈ تو جھلی کے ساتھ چکی ہوتی ہے جب کہ اس کی دوسری سائیڈ سر کی جلد کے ساتھ چپکا دی جاتی ہے۔ یہ صورت پہلی صورت کی نسبت آسان ہے اور اس کا ایک فائدہ یہ بھی ہے کہ مغلقة شخص اسے خود بھی حسب ضرورت اتار اور پہن (چپکا) سکتا ہے۔

### ہمیر یونٹ اور مضر پہلو

طبعی لحاظ سے ہمیر یونٹ کی مذکورہ بالا صورتوں کے مضر پہلوؤں کی کوئی خاص نشاندہی نہیں ہو سکی۔ ہمیر گلبر کے ذمہ داران کے بقول معمولی کھلکھلی اور ابتدائی طور پر رونما ہونے والی عارضی سی اجنبی کیفیت کے سوا اس کے کوئی مضر اثرات نہیں ہیں بشرطیکہ وہی لوشن، کیمیکل اور ٹیپ وغیرہ استعمال کی جائے جو اس مقصد کے لئے طبعی اصولوں کے مطابق تیار کی گئی ہو۔

### ہمیر یونٹ اور ترجیعی مباحث

#### ہمیر یونٹ جائز ہے یا نہیں؟

ہمیر یونٹ کے استعمال کے حوالہ سے سب سے پہلا سوال تو یہ پیدا ہوتا ہے کہ اس کا استعمال جائز بھی ہے یا نہیں؟ اس سلسلہ میں رقم الحروف کی تحقیق (جس کی تفصیلات آگے آ رہی ہیں) کا خلاصہ یہ ہے کہ اگر کسی شخص کے سر کے بال بالکل غائب ہوں اور اس وجہ سے وہ معیوب سمجھا جاتا

ہو تو اپنے اس عیب کے ازالہ کے لئے اگر وہ وگ یا ہمیر یونٹ وغیرہ استعمال کرنا چاہے تو اس کی گنجائش ہے بشرطیکہ کسی کو دھوکہ دینا مقصود نہ ہو مساوئے اس کے کہ جنگی و چہادی نقطہ نظر سے جاسوسی وغیرہ کی خاطر ایسا کیا جائے۔ لیکن ان دونوں صورتوں کے علاوہ نمود و نمائش، دھوکہ و فریب اور تحسین و تمجیل وغیرہ سے متعلقہ جملہ صورتوں میں وگ، ہمیر یونٹ اور ان سے ملتی جلتی مصنوعی چیزوں کا استعمال قطعی حرام ہے اس کی مزید تفصیل درج ذیل ہے:-

### گنجائپن عیب ہے یا نہیں؟

سب سے پہلے گنجائپن کے بارے میں یہ فیصلہ کرنا ہو گا کہ یہ عیب ہے یا نہیں؟ اگر تو یہ عیب ثابت ہو جائے تو پھر اس کے ازالہ کے لئے کوئی بھی مناسب صورت اختیار کی جا سکتی ہے اور اگر یہ عیب ہی نہیں تو پھر اگلی بحث کا دروازہ کھولنے کی بھی ضرورت نہیں۔

میرے علم کی حد تک گنجائپن یقیناً ایک عیب ہے لیکن یہ ایسا عیب ہے جسے دور کرنا واجب یا ضروری نہیں۔ اسے یوں سمجھئے کہ کسی شخص کی پیدائشی طور پر ہاتھ کی چھ انگلیاں ہوں اور چھٹی (زاں) انگلی اس کے لئے تکلیف دہ نہ ہو تو اسے آپریشن کے ذریعے کٹوا دینا مباح ہے، ضروری نہیں، لیکن اگر یہی زائد انگلی اس کے لئے تکلیف دہ ثابت ہو رہی ہو تو پھر اسے کٹوانا ضروری ہے۔ اسی طرح گنجائپن کوئی ایسا عیب نہیں جو صحت بدن کے لئے مضر ہو۔ اس لئے اسے دور کرنا ضروری (واجب) نہیں تاہم اسے عیب قرار دیتے ہوئے 'مباح' کے درجہ میں اس کے ازالہ کی گنجائش ضرور موجود ہے۔

☆ گنجائپن کو عیب قرار دینے کی ایک دلیل تو یہ ہے کہ اللہ تعالیٰ نے انسان کی جس پیدائش کو 'احسن تقویم' اور 'فطرة الله' قرار دیا ہے، اس میں سر کے بال انسانی تاج کی حیثیت سے موجود ہوتے ہیں اور مساوئے خاص بیماری یا بڑھاپے کے مرتبہ دم تک وہ اگتے اور بڑھتے رہتے ہیں اس لئے گنجے پن کو دور کرنے یا چھپانے کے لئے طبی یا مصنوعی طور طریقوں کو کم از کم تغییر لخلق اللہ قرار نہیں دیا جا سکتا بلکہ اگر غور کیا جائے تو قصد و ارادہ سے ہر وقت سرمنڈواۓ رکھنے کو آنحضرت ﷺ نے ناپسندیدگی کا اظہار کرتے ہوئے خوارج (ایک گراہ فرقہ) کی علامت قرار دیا ہے۔<sup>(۹)</sup>

☆ گنجائپن کو عیب قرار دینے کی دوسری دلیل صحیح بخاری میں موجود وہ حدیث ہے جس میں ہے کہ بنی اسرائیل کے تین آدمیوں کو غربت کے علاوہ کوڑھ، گنجے پن اور اندھے پن میں مبتلا کر کے آزمایا گیا اور جب اللہ تعالیٰ کی طرف سے ایک فرشتہ ان کے پاس گیا تو ان میں سے ہر ایک نے فقر کے

علاوه اپنے عیب کے ازالہ کا بھی مطالبہ کیا۔ چنانچہ گنجے شخص نے اپنے گنجے پن کے عیب کے ازالہ کے لئے کہا: ”شعر حسن و یذهب عنی هذا قد قدرني الناس——“<sup>(۱۰)</sup>، (مجھے خوبصورت بال جائیں اور میرا موجودہ عیب (گنجائیں) دور ہو جائے کیونکہ اس گنجے پن کی وجہ سے لوگ مجھ سے پرہیز کرتے ہیں تو فرشتے نے اس کے سر پر ہاتھ پھیرا تو اللہ کے حکم سے اس کا عیب جاتا رہا اور اسے عمدہ بال حاصل ہو گئے)۔

اسی حدیث کے آخر میں ہے کہ جب فرشتے نے اللہ کے حکم سے اس کے لئے بدععا کی تو یہی کہا کہ اللہ کرے تو اپنی پہلی (یعنی گنجی) صورت ہی میں دوبارہ مبتلا ہو جائے۔ بہرحال اس روایت کا حاصل یہی ہے کہ گنجائیں ایک عیب ہے۔

### ازالہ عیب کا جواز

یہ بات تو ثابت ہو گئی کہ گنجائیں ایک عیب ہے، باقی رہا ازالہ عیب کے لئے مختلف تدابیر اور طریقہ ہائے علاج کو اختیار کرنا، تو یہ شرعاً جائز ہے۔ مثلاً طریقہ ہائے علاج کے سلسلہ میں آنحضرت ﷺ کا ارشاد گرامی ہے: ”تداووا فان الله تعالى لم يضع داء الا وضع له دواء غير داء واحد الهرم“ (علاج کرواد کیونکہ ایک بڑھاپا کے علاوه کوئی بیماری ایسی نہیں جس کا اللہ نے علاج نہ اتنا رہا ہو)۔<sup>(۱۱)</sup>

اور ازالہ عیب کے لئے مختلف تدابیر اختیار کرنے کی دلیل وہ حدیث ہے جس میں ہے کہ ایک صحابیؓ کی ناک کٹ گئی تو انہوں نے چاندی کی ناک لگوا لی مگر اس میں بدبو پیدا ہو گئی تو پھر آنحضرت ﷺ کے فرمان کے مطابق انہوں نے سونے کی ناک لگوا لی۔<sup>(۱۲)</sup>

یہی وجہ ہے کہ ازالہ عیب کے لئے مختلف تدابیر اختیار کرنے اور گنجے پن کو چھپانے کے لئے وگ وغیرہ استعمال کرنے کی نہ صرف متاخر اہل علم نے اجازت دی ہے بلکہ متفقین کے ہاں بھی اس کے جواز کی بحث ملتی ہے۔ مثلاً متفقین میں سے امام شافعیؓ سیست بعض شافعیؓ اور حنفی فقهاء نے مصنوعی بالوں (اور وگ وغیرہ) کے استعمال کو چند شرائط کے ساتھ جائز قرار دیا ہے۔<sup>(۱۳)</sup> اور متاخرین میں سے دکتور وہبہ الزحلی اور شیخ محمد بن الصالح نے اس کے جواز کا فتویٰ دیا ہے مگر چند شرائط کے ساتھ۔

### دکتور وہبہ الزحلی کا فتویٰ

مثلاً دکتور وہبہ الزحلی رقم طراز ہیں کہ ”واما الشعر الطاهر من غير الآدمي والشعر الصناعي

فان لم يكن لها زوج ولا سيد فهو حرام ايضا وان كان لها زوج، فان فعلته باذنه جاز وان فعلته بغير اذنه لم يجز وعلى هذا يكون ارتداء الباروكة جائز لا للرجل وللمرأة باذن زوجها،<sup>(۱۲)</sup> (اگر کوئی عورت شادی شدہ ہو تو وہ اپنے شوہر کی اجازت کے ساتھ مصنوعی بال یا انسانوں کے علاوہ کسی اور جاندار (مثلاً ماکول للحم جانوروں) کے پاک بال استعمال کر سکتی ہے لیکن خاوند کی اجازت کے بغیر ان بالوں کو پہننا درست نہیں۔ اسی طرح مصنوعی بالوں کا استعمال اس عورت کے لئے حرام ہے جس کا شوہر نہیں اور جس لوگوں کا مالک (مرد آقا) نہیں اس کے لئے بھی ان کا پہننا حرام ہے۔ وگ کے بارے میں بھی یہی حکم ہے لہذا وگ پہننا جائز ہے خواہ مرد پہنے یا عورت، البتہ عورت کے لئے یہ شرط ہے کہ وہ اپنے خاوند سے اجازت لے کر پہنے)۔

دکتور وحید زحلی کی نسبت شیخ محمد بن صالح العثیمین<sup>ؒ</sup> نے اس موضوع پر زیادہ صریح اور مدل فتویٰ دیا ہے جس کا ترجمہ حسب ذیل ہے:

### شیخ ابن تھیمین<sup>ؒ</sup> کا فتویٰ

شیخ موصوف<sup>ؒ</sup> سے سوال کیا گیا کہ عورت اپنے خاوند کی رضامندی و اجازت کے ساتھ مصنوعی بال (وگ وغیرہ) استعمال کر سکتی ہے یا نہیں؟ اور کہیں ان کا استعمال 'وصلة و مستوصلة' والی احادیث کے تحت ممانعت میں تو داخل نہیں؟ شیخ اس کا جواب دیتے ہوئے رقطراز ہیں:-

"وگ وغیرہ کا پہننا حرام ہے اور یہ 'وصلة' والی احادیث میں داخل ہے۔ اگرچہ یہ صریح طور پر وصل نہیں لیکن اس میں چونکہ ایک عورت کا سر اصل حقیقت سے اور دکھائی دیتا ہے، اس لئے 'وصل' سے ایک حد تک اس کی مشابہت ہو جاتی ہے اور نبی اکرم ﷺ نے 'وصلة' (یعنی بالوں کے ساتھ اور بال ملانے والیوں) اور 'مستوصلة' (بالوں کے ساتھ اور بال ملانے کا فعل کروانے والیوں) پر لعنت کی ہے۔ البتہ اگر عورت کے سر پر بال موجود ہی نہ ہوں یا اسے گنجائیں کا مرض لاحق ہو جائے تو پھر اس عیب کو چھپانے کے لئے وگ وغیرہ کا استعمال جائز ہے، کیونکہ کسی بھی عیب کا ازالہ جائز ہوتا ہے۔ اسی لئے حضور نبی کریم ﷺ نے اس شخص کو سونے کی ناک لگوانے کی اجازت دے دی تھی جس کی ناک ایک جنگ میں کٹ گئی تھی بلکہ اس مسئلہ (ازالۃ عیب) میں اس سے کہیں زیادہ توسع پایا جاتا ہے اور تحسین و تمجید اور پلاسٹک سرجری وغیرہ سے متعلقہ بہت سے مسائل اس میں زیر بحث آ سکتے ہیں۔ مثلاً پلاسٹک سرجری کی مدد سے ناک چھوٹی

کروانا۔۔۔ وغیرہ وغیرہ۔

ان سب صورتوں میں سے جن صورتوں کا تعلق ازالۃ عیب کے ساتھ ہو وہ جائز ہیں مثلاً کسی کی ناک ٹیڑھی ہو تو وہ اسے سیدھی کرو سکتا ہے۔ اسی طرح کسی کے جسم پر سیاہ دھبے ہوں تو انہیں صاف کروانے میں کوئی قباحت نہیں۔ لیکن اگر یہ چیزیں ازالۃ عیب کی بجائے محض فیشن کی خاطر اپنائی جائیں مثلاً بھنوں باریک کروانا، جسم میں گودائی وغیرہ کروانا۔۔۔ تو پھر یہ صرخ طور پر منوع ہیں۔ اسی طرح (ازالۃ عیب سے ہٹ کر) اگر وگ وغیرہ استعمال کی جائے تو وہ بھی حرام ہے، اگرچہ عورت اپنے شوہر کی اجازت و رضامندی کے ساتھ ہی ایسا کرے۔ کیونکہ جس چیز کو اللہ تعالیٰ حرام قرار دے دیں، وہ کسی اور کی اجازت و رضامندی سے حلال نہیں ہو سکتی۔ (۱۵)

### مصنوعی بال لگوانے کی ممانعت سے متعلقہ احادیث اور بعض شبہات کا ازالۃ

واضح رہے کہ سر کے بالوں کے ساتھ قدرتی یا مصنوعی بال ملانے کی ممانعت کے بارے میں کچھ صحیح احادیث، کتب احادیث میں موجود ہیں۔ ان احادیث کے ظاہری مفہوم کے پیش نظر بعض اہل علم نے مصنوعی بالوں کے استعمال کو حرام مطلق قرار دیا ہے خواہ ایسا ازالۃ عیب کے لئے کیا جائے یا جنلگ مقاصد (جاسوسی وغیرہ) کی تکمیل کے لئے۔ حالانکہ ان احادیث کا اگر گھرائی اور سیاق و ساق کی روشنی میں جائزہ لیا جائے تو معلوم ہوگا کہ ان احادیث میں جس چیز کی ممانعت کی گئی ہے، وہ یہ ہے کہ بال پہلے سے موجود ہوں اور ان کے ساتھ مزید بال ملائے جائیں۔ ایسا چونکہ دھوکہ و فریب کے لئے کیا جاتا ہے اس لئے ممانعت کی اصل علت دھوکہ و فریب ہی قرار دی جائے گی اور اگر کوئی شخص دھوکے کی غرض سے سر پر وگ وغیرہ لگوانے تو یہ عمل بھی مذکورہ علت کی بناء پر منوع قرار دیا جائے گا۔ لیکن اگر محض ازالۃ عیب (کی نیت) مقصود ہو تو پھر اس عمل پر حرمت و ممانعت کا فتویٰ دینا محل نظر ہے۔

آئندہ سطور میں رقم الحروف اس سلسلہ میں مردی مختلف احادیث کا ذکر کرے گا لیکن یاد رہے کہ یہ احادیث بنیادی طور پر تین طرح کی ہیں: (۱) ایک تو وہ جن میں مطلق طور پر وصل (یعنی بالوں کے ساتھ کسی چیز کو ملانے) کی ممانعت مذکور ہے، (۲) دوسری وہ ہیں جن میں وصل کے علاوہ بالوں کا کچھا (وگ وغیرہ) سر پر چپکانے کی ممانعت ہے، (۳) تیسرا قسم کی احادیث وہ ہیں جن میں ایک دہن کے بال جھڑ جانے پر وگ لگانے کا مطالبہ اور آنحضرت ﷺ کی عدم اجازت کا تذکرہ

۔

اب آئندہ سطور میں ان کی تفصیل ملاحظہ فرمائیے:-

### پہلی قسم کی احادیث

حضرت ابو ہریرہؓ سے مردی ہے کہ اللہ کے رسول ﷺ نے فرمایا: "لعن الله الواصلة والمستوصلة" (۱۶) (الله تعالیٰ نے ان عورتوں پر لعنت کی ہے جو بالوں کے ساتھ (مزید) بال لگاتی یا لگواتی ہیں)۔

بہی حدیث من و عن انبیٰ الفاظ کے ساتھ صحیح بخاری، صحیح مسلم، سنن ابو داؤد، سنن نسائی، سنن یہیقی اور مسنند احمد وغیرہ میں دیگر صحابہ کرامؐ سے بھی مردی ہے۔ (۱۷) یہ احادیث چونکہ مذکورہ بالا الفاظ ہی کے ساتھ مردی ہیں اس لئے انہیں خوف طوالت و تکرار کی بنا پر درج نہیں کیا جاتا۔

### وصل اور پراندے کا استعمال

مذکورہ بالا قسم سے متعلقہ احادیث میں جس 'وصل' پر لعنت کی گئی ہے، اس کے مفہوم کی تعین میں اہل علم کا شروع سے اختلاف چلا آ رہا ہے۔ وصل کا لغوی معنی چونکہ 'ملانا' اور 'جوڑنا' ہے اس لئے بعض فقهاء کی رائے یہ ہے کہ بالوں کے ساتھ بال، دھاگے یا پراندہ وغیرہ کوئی بھی چیز نہیں ملانی چاہئے اور اپنی اس رائے کی تائید میں وہ ایک مطلق روایت بھی پیش کرتے ہیں جس میں یہ ہے کہ "زجر النبی ان تصل المرأة برأسها شيئاً" (۱۸) (نبی اکرم ﷺ نے اس بات پر توجیخ فرمائی ہے کہ عورت اپنے بالوں کے ساتھ کوئی چیز ملائے)۔ یہ حضرت جابرؓ کے روایت کردہ الفاظ ہیں اور اس کے پیش نظر لفظ 'شيئاً' سے استدلال کرتے ہوئے بعض فقهاء نے جو یہ رائے اختیار کی ہے کہ بالوں کے ساتھ پراندے وغیرہ کا استعمال بھی منع ہے تو ان کی یہ رائے درج ذیل وجوہات کی بناء پر محل نظر ہے:-

- اول تو اس لئے کہ یہ حضرت جابرؓ کے اپنے الفاظ ہیں جن میں شیئا کا اضافہ یا تو روایت بالمعنی کی قبیل سے ہے یا پھر حضرت جابرؓ کا یہ اپنا فہم ہے ورنہ نبی اکرم ﷺ سے مردی دیگر روایات میں صرف 'وصل' (واصلہ، مستوصلہ وغیرہ) کے الفاظ ہیں شیئا کہیں ثابت نہیں۔
- دوم یہ کہ اس شیئا سے حضرت جابرؓ کی مراد یہ بھی ہو سکتی ہے کہ بالوں کے ساتھ بال ملانے منع ہیں (اور پراندہ وغیرہ منع نہیں)۔

۳۔ سوم یہ کہ بہت سے فقهاء نے اس سلسلہ میں وصل سے آنحضرت ﷺ کی مراد یہ بیان کی ہے کہ آپ ﷺ نے بالوں کے ساتھ مزید بال ملانے سے منع فرمایا ہے کیونکہ اس میں دھوکہ و فریب کاری ہے جس کی وجہ سے عورت کے بال اصل بالوں سے بڑھ کر دکھائی دیتے ہیں اور اگر اس فریب سے قطع نظر محض دھاگوں اور پراندے وغیرہ کو بالوں میں لگایا جائے تو وہ منع نہیں کیونکہ اول تو وہ بالوں میں لگے ہوں تو صاف دکھائی دینے کی وجہ سے اصل بال معلوم ہی نہیں ہوتے اور دوم یہ کہ انہیں دھوکہ و فریب یا نمائش کے لئے نہیں لگایا جاتا بلکہ انہیں بالوں کی حفاظت کے طور پر لگایا جاتا ہے۔<sup>(۱۹)</sup>

۴۔ چہارم یہ کہ بعض احادیث سے بھی اس مفہوم کی تعین ہوتی ہے کہ جس چیز سے ان احادیث میں منع کیا گیا ہے وہ یہ ہے کہ بالوں کے ساتھ بال ملانے جائیں، مثلاً ایک حدیث میں ہے:- ”أَيُّمَا امْرَأَةٌ أَدْخَلَتْ فِي شِعْرِهَا مِنْ شِعْرِ غَيْرِهَا فَإِنَّمَا تَدْخُلُهُ زُورًا“<sup>(۲۰)</sup> (جو عورت اپنے بالوں کے ساتھ کسی اور کے بال ملانے تو وہ فریب کار ہے)۔ اسی طرح ایک اور حدیث میں ہے کہ ”أَنَّ النَّبِيَّ سَمَاهَ الزُّورَ يَعْنِي الْوَصَالَ فِي الشِّعْرِ“ (نبی اکرم ﷺ نے بالوں کے ساتھ اضافی بال لگانے کو جھوٹ اور فریب قرار دیا ہے)۔<sup>(۲۱)</sup>

مذکورہ بالا بحث کی روشنی میں وصل کا مفہوم یہ ثابت ہوا کہ اگر بالوں کے ساتھ مزید مصنوعی بالوں کا اضافہ کیا جائے تو یہ حرام ہے کیونکہ ایسا دھوکہ اور فریب کے لئے کیا جاتا ہے اور اگر یہ نیت نہ ہو تو پھر بھی بالوں کے ساتھ بال ملانا حرام ہے مساوئے اس صورت کے کہ سر بالکل گنجائی ہو اور اس گنجے پن کے عیب کو چھپانے کی خاطر ایسا کیا جائے۔ (اس کے جواز کی بحث پیچے گزر چکی ہے) اور اگر بالوں کی حفاظت اور خوبصورتی کے لئے پراندے وغیرہ کا استعمال کر لیا جائے تو یہ وصل میں داخل نہ ہونے کی وجہ سے جائز ہے۔

### دوسری قسم کی احادیث

یعنی وہ احادیث جن میں مصنوعی بالوں کا گچھا (وگ وغیرہ) سر پر چپکانے کی ممانعت ہے۔ اس سلسلہ میں کتب احادیث میں تین احادیث ملتی ہیں اور یہ تیوں حضرت معاویہؓ بن ابی سفیانؓ سے مردی ہیں:.....

۱۔ حضرت سعید بن میتبؓ (معروف تابعؓ) فرماتے ہیں کہ حضرت معاویہؓ جب اپنی زندگی میں آخری مرتبہ مدینہ منور آئے تو انہوں نے ہمیں ایک خطبہ دیا اور بالوں کا ایک گچھا نکال کر

فرمایا: میرے خیال میں یہ کام یہودیوں کے علاوہ اور کوئی نہیں کیا کرتا تھا! نبی اکرم ﷺ نے اسے زور (فریب) قرار دیا ہے۔<sup>(۲۲)</sup>

۲۔ حمید بن عبدالرحمٰن فرماتے ہیں کہ حج کے سال میں نے حضرت معاویہؓ کو منبر پر کھڑے (گفتگو کرتے) سنائے۔ آپؓ نے اپنے پہرے دار کے ہاتھ سے بالوں کا ایک چکھا لے کر فرمایا: "یا اہل المدینۃ! این علماؤ کم؟ سمعت النبیؐ یعنی عن مثل هذه و يقول انما هلکت بنو اسرائیل حين اتخاذها نساوہم" <sup>(۲۳)</sup> (اے مدینہ والو! تمہارے علماء کہاں گئے؟ میں نے نبی اکرم ﷺ سے سنائے کہ آپؓ اس طرح کے کاموں سے منع فرمایا کرتے تھے اور کہا کرتے تھے کہ بنی اسرائیل اس وقت ہلاکت سے دوچار ہوئے جب ان کی عورتوں نے مصنوعی بال لگانے شروع کر دیے تھے)۔

۳۔ سعید بن میتب فرماتے ہیں کہ ایک روز حضرت معاویہؓ نے فرمایا کہ تم لوگوں نے ایک بڑی وضع اختیار کر لی ہے حالانکہ نبی اکرم ﷺ نے تلمیس و فریب کاری سے منع کیا ہے۔ سعید فرماتے ہیں کہ اتنے میں ایک آدمی ایک لائھی لئے آیا جس کے سرے پر چیھڑا (کپڑے کا نکڑا) رکھا ہوا تھا۔ حضرت معاویہؓ نے اسے دیکھ کر فرمایا: آگاہ رہو کہ یہی وہ زور (فریب) ہے۔ (جس سے آنحضرت ﷺ نے منع فرمایا ہے)، اسی روایت کے ایک راوی حضرت قادةؓ فرماتے ہیں کہ حضرت معاویہؓ نے جو کپڑے کے چیھڑے کو زور (فریب) قرار دیا تو اس سے ان کی مراد یہ تھی کہ عورتیں چیھڑے باندھ کر جو بال لمبے ہونے کا شہبہ پیدا کرتی ہیں (اس کو نبی اکرم ﷺ نے دھوکہ و فریب قرار دیا ہے)۔<sup>(۲۴)</sup>

ذکورہ بالا روایات میں جو باتیں توجہ طلب ہیں، وہ درج ذیل ہیں:

- ۱۔ ان میں وصل کے علاوہ وگ اور اس سے ملتی جلتی چیزوں پر بھی نقد کیا گیا ہے۔
- ۲۔ ان چیزوں کے استعمال کو زور یعنی دھوکہ و فریب قرار دیا گیا ہے۔
- ۳۔ فریب کاری کا یہ طریقہ یہودیوں نے ایجاد کیا تھا، اس لئے اس کی نسبت انہی کی طرف کی گئی ہے۔

- ۴۔ اگر دھوکہ و فریب کی نیت سے یہ چیزیں استعمال کی جائیں تو پھر یہی نہیں بلکہ چیھڑے، دھاگے اور پراندے وغیرہ کا استعمال بھی منوع قرار دیا جائے گا۔
- ۵۔ اور اگر دھوکہ و فریب کی نیت نہ ہو تو پھر پراندے وغیرہ کا استعمال جائز ہے۔ اسی طرح دھوکہ و فریب سے قطع نظر محض ازالۃ عیب کے لئے گنجائش خص وگ رہیں یونٹ وغیرہ بھی استعمال کر سکتا ہے۔

ہے جیسا کہ گزشتہ صفحات میں ان دونوں صورتوں کی تفصیل سے ثابت ہو چکا ہے۔

### تیسرا قسم کی احادیث

اس سے مراد وہ احادیث ہیں جن میں یہ واقعہ مذکور ہے کہ ایک لڑکی کے والدین نے اس کا نکاح کیا اور رخصتی سے کچھ عرصہ پہلے کسی بیماری کی وجہ سے اس کے سر کے بال جھٹر گئے۔ اب ایک طرف وہن بننے والی لڑکی کے حسن و جمال میں نقص کا مسئلہ تھا جب کہ دوسری طرف شوہر کا اصرار تھا کہ رخصتی عمل میں لائی جائے چنانچہ لڑکی کی ماں نے مناسب سمجھا کہ عارضی طور پر مصنوعی بالوں کے ساتھ آرائش و زیبائش کر کے لڑکی کو رخصت کر دیا جائے مگر جب اس نے آنحضرت ﷺ سے اس بارے میں دریافت کیا تو آپ ﷺ نے اسے ایسا کرنے سے منع فرمایا۔ اب ہم اس واقعہ سے متعلقہ روایات درج کرتے ہیں اور آخر میں بطور تابع اس بات کا جائزہ لیں گے کہ آپ ﷺ نے اس خاص موقع پر مصنوعی بالوں کے استعمال کی اجازت کیوں نہ دی۔

۱۔ ”عن عائشة“ ان جارية من الانصار تزوجت وانها مرضت فتمقط شعرها فارادوا ان يصلوها فسألوا النبيَّ فقال: لعن اللهِ الواصلةُ والمستوصلةُ“ (حضرت عائشہؓ) <sup>(۲۵)</sup> سے مروی ہے کہ ایک انصاری لڑکی کا نکاح ہوا اور وہ بیمار ہو گئی جس سے اس کے سر کے بال جھٹر گئے۔ اس کے گھر والوں نے ارادہ کیا کہ اسے مصنوعی بال لگا دیتے ہیں لیکن جب انہوں نے اس سلسلہ میں آنحضرت ﷺ سے استفسار کیا تو آپ نے (أَنْهِيْ مَنْ كَرْتَهُ هُوَ) فرمایا: بالوں کے ساتھ اضافی بال لگانے والیوں اور لگوانے والیوں پر اللہ تعالیٰ نے لعنت کی ہے۔

۲۔ حضرت اسماء بنت ابی بکرؓ سے مروی ہے کہ ایک عورت اللہ کے رسول ﷺ کے پاس آئی اور اس نے کہا کہ میں نے اپنی بیٹی کا نکاح کیا پھر اسے بخار ہوا جس سے اس کے سر کے بال جھٹر گئے ہیں۔ جب کہ اس کا خاوند اس کی رخصتی کا مطالبہ کر رہا ہے تو کیا اس صورت میں، میں اس کے سر پر مصنوعی بال لگا دوں؟ اللہ کے رسول ﷺ نے یہ بات سن کر مصنوعی بال لگانے اور لگوانے والیوں کو بُرا بھلا کہنا شروع کر دیا۔ <sup>(۲۶)</sup>

۳۔ حضرت اسماءؓ سے مروی ایک روایت میں ہے کہ اس لڑکی کو حصہ، نامی (چیچک سے ملتا جاتا) ایک مرض لاحق ہوا تھا۔ <sup>(۲۷)</sup>

۴۔ حضرت عائشہؓ سے مروی ایک روایت میں ہے کہ اس لڑکی کی ماں اللہ کے رسول ﷺ کے پاس آئی اور کہنے لگی: ”ان زوجها بريدها أفالصل شعرها؟“ (اس کا خاوند اس کی رخصتی چاہتا

ہے تو کیا میں اسے مصنوعی بال لگا دوں؟)، مگر آپ ﷺ نے اس عمل سے منع فرمادیا۔<sup>(۲۸)</sup>

۵۔ حضرت عائشہؓ سے مردی ایک اور روایت میں ہے کہ اس لڑکی کی والدہ نے اللہ کے رسول ﷺ کے پاس آ کر کہا: ”ان زوجها أمرني ان أصل فى شعرها؟ فقال: لا“، ر (اس لڑکی کا خاوند مجھے کہتا ہے کہ میں اسے مصنوعی بال لگا (کر رخصت کر) دوں؟ تو آپ ﷺ نے فرمایا: نہیں!“<sup>(۲۹)</sup>

۶۔ حضرت اسماء سے مردی ایک روایت میں ہے کہ اس عورت نے نبی اکرم ﷺ سے کہا کہ میں نے اپنی بیٹی کا نکاح کیا، پھر اس کے سر کے بال جھٹر گئے اور اس کا خاوند اسے بڑا حسین سمجھتا ہے۔ (وزوجها يستحسنها) تو کیا اب میں اسے مصنوعی بال لگا (کر رخصت نہ کر) دوں؟ لیکن آپ ﷺ نے اس عورت کو ایسا کرنے سے منع فرمادیا۔<sup>(۳۰)</sup>

مذکورہ واقعہ سے متعلقہ روایات میں جتنے پہلو قابل غور تھے، راقم نے بالترتیب ان سب کا احاطہ کر دیا ہے۔ باقی رہی یہ بات کہ آنحضرت ﷺ نے اس خاص موقع پر بھی مصنوعی بالوں کے استعمال کی اجازت کیوں نہ دی تو اس کی تفصیل بظاہر احادیث میں کہیں موجود نہیں، البتہ اس واقعہ سے متعلقہ روایات کے سیاق و سبق کا قرآن و سنت کی مجموعی تعلیمات کی روشنی میں اگر جائزہ لیا جائے تو اس ممانعت کی درج ذیل وجوہات سمجھ میں آتی ہیں:-

۱۔ لڑکی کے بال ایک عارضی و وقتی بیماری کی وجہ سے گرے تھے اور اس بیماری کے بعد وہ بال پھر سے از خود اگ آنے تھے، اس لئے آپ نے اس عارضی اور وقتی بیماری کے پیش نظر مصنوعی بال لگانے کی ضرورت محسوس نہ کی ہوگی۔

۲۔ ویسے بھی دھوکہ و فریب کی خاطر لوگوں میں مصنوعی بالوں کے استعمال کا رواج تھا جس کی حوصلہ شیخنی کی سخت ضرورت تھی، اس لئے آپ ﷺ نے اس وقت اس عمل کی اجازت نہ دی۔

۳۔ اگر آپ ﷺ اس لڑکی کے لئے مصنوعی بال لگانے کی اجازت دے دیتے تو عین ممکن تھا کہ رخصتی کے بعد خاوند اس معیار کی حامل نہ پاتا جو اس نے پہلے سے اس کے صن و جمال کے حوالے سے سن یا دیکھ رکھا تھا (جبیسا کہ روایت نمبر ۲ سے اس کی تائید ہوتی ہے) اور وہ ایک دو روز ہی میں محض اس نیمیا پر اس لڑکی کو طلاق دے ڈالتا کہ میرے ساتھ دھوکہ کیا گیا ہے۔ لہذا اس خدشہ کے پیش نظر آپ ﷺ نے پیشگی ہی اس عمل سے روک دیا۔

۴۔ اسی طرح اگر آنحضرت ﷺ اس عمل کی اجازت دہن کے مگر والوں کو دے دیتے تو دیگر لوگوں کے لئے ایک راستہ کھل جاتا اور وہ اس طرح کے عیوب کو مصنوعی فریب کاری کے ذریعے چھپا

کر شادیوں کا ڈھونگ رچاتے اور دیگر لوگوں کو دھوکہ دیتے جس سے بہت سی معاشرتی براہیاں اور جگہرے اٹھ کھڑے ہوتے۔

حاصل کلام یہ ہے کہ مذکورہ بالا واقعہ میں مصنوعی بال استعمال کرنے کی اجازت نہ دینے کی بنیادی وجہ بیشول دیگر وجوہات کے یہ تھی کہ اس طرح دھوکہ و فریب کا دروازہ کھل سکتا تھا۔ لہذا جہاں دھوکہ و فریب کا خدشہ و شبہ ہو وہاں بھی یہ اسی طرح منوع قرار دیا جائے گا جس طرح دھوکہ و فریب کے قصد و ارادہ سے ایسا کرنا منوع ہے۔ لیکن اگر کہیں دھوکہ و فریب کا شبہ نہ ہو اور نہ ہی دھوکہ دینا مقصود ہو بلکہ بعض سنجے پن کا ازالہ مقصود ہو تو وہاں وگ وغیرہ کا استعمال جائز قرار دیا جائے گا جیسا کہ ”ازالہ عیوب کے جواز“ کے ضمن میں ہم اسے ثابت کر چکے ہیں۔

### وگ، ہمیز یونٹ، ہمیز رانسپلانٹیشن اور شرعی احکام و مسائل

ہمیز رانسپلانٹیشن کے ذریعے سر پر جو بال اگائے جاتے ہیں وہ چونکہ سر کے اصل (قدرتی) بالوں کی حیثیت اختیار کر لیتے ہیں، اس لئے طہارت کے حصول، نماز کی ادائیگی اور حج و عمرہ کے موقع پر بال کٹوانے یا منڈوانے کے حوالہ سے ان کی صورت حال وہی ہوگی جو قدرتی بالوں کی ہوتی ہے جب کہ وگ اور ہمیز یونٹ وغیرہ استعمال کرنے کی صورت میں شرعی احکام کی نوعیت کچھ اس طرح ہوگی:

- ۱۔ وگ اتنا نے میں آسانی ہوتی ہے اس لئے وضو میں اسے اتار کر سر پر مسح کرنا چاہئے تاہم بعض احادیث کے مطابق چونکہ عماء اور گپڑی وغیرہ پر بھی مسح ہو جاتا ہے،<sup>(۳۱)</sup> اس لئے عماء پر قیاس کرتے ہوئے وگ پر مسح کرنا بھی اسی طرح جائز قرار دیا جائے گا جس طرح مہندی لگے سر پر مسح کو جائز قرار دیا جاتا ہے۔ جب کہ وگ کے علاوہ ہمیز یونٹ جسے آسانی اتارا بھی نہیں جا سکتا، اسے اتارے بغیر اس پر مسح کرنا بطریق اولیٰ جائز قرار دیا جائے گا۔

- ۲۔ غسل مسنون کی صورت میں شرعی ضابطہ یہ ہے کہ بالوں کی جزوں تک پانی پہنچایا جائے جیسا کہ حدیث نبویؐ ہے: ”تحت کل شعر جنابة فاغسلوا الشعور“،<sup>(۳۲)</sup> (ہر بال کی تہہ میں جنابت (کا اثر) ہے لہذا بالوں کو دھویا کرو)۔ اس لئے اگر وگ اور ہمیز یونٹ کی صورت یہ ہو کہ اس میں مساموں کے ذریعے ہوا، پانی وغیرہ جلد تک پہنچنے کا امکان ہو تو پھر اسے اتارے بغیر بھی غسل کیا جا سکتا ہے اور اگر اس میں مسام نہ ہوں یا پانی کا سر کی جلد تک پہنچنا ناممکن ہو تو پھر اسے بہر صورت اتار کر غسل کیا جائے، ورنہ غسل کے شرعی تقاضے پورے نہ ہوں گے۔ واضح رہے کہ مارکیٹ میں دستیاب ہمیز یونٹ کا رقم نے خود مشاہدہ کیا ہے کہ اس میں جس جھلی

پر بال چپکائے گئے ہوتے ہیں، اس میں ہوا اور پانی وغیرہ کے گزرنے کے لئے چھوٹے چھوٹے سام ہوتے ہیں۔ لہذا انہیں اگر پہننا ہو تو پھر عسل کے لئے انہیں اتنا ضروری نہیں۔

۳۔ حج و عمرہ کے آخر میں سر کے بال کٹوانا یا منڈوانا 'مناسک' میں شامل ہے۔ مرد کے لئے بال کٹوانا یا منڈوانا دلوں صورتیں جائز ہیں البتہ بال کٹوانے کی نسبت منڈوانے کو افضل قرار دیا گیا ہے،<sup>(۳۲)</sup> جب کہ عورت کے لئے بال منڈوانا حرام ہے،<sup>(۳۳)</sup> اس لئے وہ صرف تھوڑے سے بال کٹوانے گی۔ ہمیز رہنمایا نیشن میں بال چونکہ قدرتی حیثیت اختیار کر لیتے ہیں اس لئے انہیں کٹوانے یا منڈوانے کے حوالے سے کوئی نیا سوال پیدا نہیں ہوتا۔ لیکن وگ اور ہمیز یونٹ میں بال سر کا حصہ نہیں ہوتے، اس لئے انہیں اتار کر مناسک حج و عمرہ کی ادائیگی کرنا چاہئے اور بال کٹوانے یا منڈوانے کے موقع پر کنجا شخص اپنے اصل سنبھل سر پر استرا پھردا لے، ہمیز یونٹ یا وگ وغیرہ پہن کر اس پر سے بال کٹوانا دینا کافی نہیں ہوگا۔ ولہد اعلم

۴۔ نماز پڑھتے وقت سر ڈھانپنا بھی ایک فقہی مسئلہ ہے بالخصوص عورتوں کے لئے تو یہ جائز ہی نہیں کہ وہ نگکے سر نماز پڑھیں۔<sup>(۳۵)</sup> تاہم مردوں کے لئے سر ڈھانپنے کو بعض فقہاء افضل و متحب کی قبل سے شمار کرتے ہیں۔ اس لئے وگ یا ہمیز یونٹ کے استعمال کی ضرورت میں یہ سوال بھی پیدا ہو سکتا ہے کہ آیا وگ رہمیز یونٹ وغیرہ مردوں کے لئے ٹوپی اور عورتوں کے لئے اوڑھنی (خمار) کے تقاضے پورے کرتے ہیں یا نہیں؟

اس کا جواب ہمیں اس پہلو پر غور کرنے سے مہیا ہو سکتا ہے کہ عورتوں کے لئے بال ڈھانپنے کا جو شرعی حکم ہے، اس کی علت کیا ہے؟ اس کی علت یہی سمجھ آتی ہے کہ اللہ کے حضور اپنی زیب و زینت چھپا کر کھڑے ہوا جائے۔ حتیٰ کہ پاؤں کی پشت بھی شلوار کے کپڑے سے چھپانے کی کوشش کرنی چاہئے۔<sup>(۳۶)</sup> لیکن اگر وگ وغیرہ کو ٹوپی اور خمار کے قائم مقام قرار دے دیا جائے تو یہ علت پوری نہیں ہوتی اور ویسے بھی یہ بات معیوب لگتی ہے کہ ایک طرف پاؤں کا ظاہری حصہ بھی ڈھانپنے کی تاکید ہو اور دوسری طرف وگ لگے سر کے ننگا ہونے سے زیب و زینت بھی ظاہر ہو رہی ہے! معلوم ہوا کہ وگ رہمیز یونٹ، ٹوپی اور خمار کے تقاضے پورے نہیں کرتی۔

### بالوں کا حصول اور ان کی پاکی و ناپاکی کا مسئلہ

بھیتیت مسلمان ہمیں چونکہ طہارت و عبادت وغیرہ کے لئے بہت سی چیزیں مدنظر رکھنا پڑتی ہیں، اس لئے مناسب معلوم ہوتا ہے کہ ضمنی طور پر تھوڑی سی بحث اس حوالے سے بھی کر دی جائے کہ

وگ اور ہیئر یونٹ پر لگے بال پاک ہوتے ہیں یا ناپاک؟

وگ اور ہیئر یونٹ وغیرہ کے لئے جن ذرائع سے بال حاصل کئے جاتے ہیں وہ یہ تین ہیں:-

۱۔ مصنوعی طریقہ سے، ۲۔ حیوانات سے، ۳۔ انسانوں سے

### (۱) مصنوعی طریقہ

اس میں پلاسٹک اور اس سے ملتی جلتی دیگر اشیاء سے مصنوعی طور پر بال تیار کئے جاتے ہیں اور پھر انہیں مختلف کیمیکلز کی مدد سے قدرتی بالوں کے مشابہ بنانے کی کوشش کی جاتی ہے لہذا اس صورت میں اگر تو وہ میریل جس سے بال تیار کئے گئے ہوں پاک ہو اور ناپاک اشیاء کی آمیزش سے مبرا ہو تو پھر ایسے تیار شدہ (مصنوعی) بالوں پر طاہر (پاک) ہونے کا حکم لگایا جائے گا اور ان سے بنی وگ پہن کر نماز پڑھنے کو جائز قرار دیا جائے گا۔

### (۲) حیوانات سے

جن حیوانات سے بال حاصل کئے جاتے ہیں، ان کی مختلف صورتیں ہو سکتی ہیں، مثلاً:

- ۱۔ جانور پاک اور ماؤکول الحم ہو۔
- ۲۔ جانور ناپاک اور غیر ماؤکول الحم ہو۔
- ۳۔ جانور پاک اور غیر ماؤکول الحم ہو۔
- ۴۔ جانور زندہ ہو۔
- ۵۔ جانور مردہ ہو۔

خزیر اور کتے کے علاوہ باقی تمام جانور قطع نظر اس سے کہ وہ حلال ہیں یا حرام، زندہ ہیں یا مردہ--- ان کے بالوں سے استفادہ کرنے پر فقهاء کا اتفاق ہے، تاہم کتے اور خزیر کے بالوں سے استفادہ کرنے کے بارے میں فقہاء میں سخت اختلاف رائے پایا جاتا ہے۔ بعض فقہاء اسے مطلق حرام قرار دیتے ہیں تو بعض مطلق حلال، جب کہ بعض فقہاء یہ فرق کرتے ہیں کہ اگر ان کے بالوں کو اکھیز کر علیحدہ کیا جائے تو پھر یہ بال ناپاک اور اگر کاٹ کر الگ کیا جائے تو پھر یہ پاک ہیں۔ علاوہ ازیں یہ بات بھی یاد رہے کہ فقہائے شافعیہ کے بقول خزیر اور کتے کے علاوہ دیگر جانوروں کے بال بھی صرف اس وقت پاک ہوں گے جب ان کی جلد دباغت کے ذریعے پاک کر لی گئی ہو ورنہ یہ ناپاک ہی ثمار ہوں گے (اماٹائے اس کے کہ جانور پاک اور زندہ ہو)۔ (۲۷)

### (۳) انسانوں سے

زندگی میں انسان بال کٹواتا بھی ہے اور منڈواتا بھی۔ مرد کے لئے تو یہ دونوں صورتیں جائز ہیں مگر اسلام نے عورت کے لئے بال منڈوانے کو حرام قرار دیا ہے حتیٰ کہ حج کے موقع پر بھی اسے صرف بال کٹروا نے کی اجازت ہے، منڈوانے کی نہیں۔ ان تمام باتوں پر شروع ہی سے فقهاء کا اتفاق چلا آ رہا ہے، تاہم اختلاف رائے اس بات پر ہے کہ حج و عمرہ کے علاوہ کسی اور صورت میں عورت اپنے بال کٹو سکتی ہے یا نہیں؟

بعض اہل علم تو اسے ناجائز ہی قرار دیتے ہیں جب کہ بعض اہل علم اس حدیث کی بنیاد پر کہ ”حضرت عائشہ“ اور دیگر ازوں مطہرات اپنے بال کٹوا لیا کرتی تھیں۔ اس کی اجازت دی ہے کہ عورت اپنے شوہر کی اجازت و رضامندی کے ساتھ بال کٹو سکتی ہے، بشرطیکہ اس کا یہ عمل غیر مسلم عورتوں کے مشابہ نہ ہو،<sup>(۲۹)</sup> اور ہمیں بھی اس رائے سے اتفاق ہے۔

مرد و زن کے بال کٹوانے کی بحث اس لئے کی گئی ہے کہ وگ وغیرہ میں یہ بال استعمال کئے جاتے ہیں۔ باقی رہی یہ بات کہ انسان کے بال پاک ہیں یا ناپاک؟ تو تمام اہل علم کا اس بات پر اتفاق ہے کہ انسان خواہ زندہ ہو یا مردہ، اس کے سر کے بال ہر صورت پاک ہیں۔

### انسانوں اور جانوروں کے بالوں سے فائدہ اٹھانا

خزیر اور کتنے کے علاوہ دیگر جانوروں کے بالوں سے فائدہ حاصل کرنا فقهاء کے نزدیک بالاتفاق جائز ہے مگر انسانوں کے بالوں (اور دیگر اعضائے بدن) سے استفادہ کرنے سے اکثر و بیشتر فقهاء نے منع کیا ہے اور اس ممانعت کی وجہ یہ بیان کی ہے کہ انسان خواہ زندہ ہو یا مردہ، اس کے اعضاء تکریم کے لائق ہیں اور ان اعضاء کے ساتھ کوئی ایسا رویہ اختیار کرنا جو انسان کی عزت و تکریم کے منافی ہو، جائز نہیں۔<sup>(۳۰)</sup> لیکن موجودہ دور کے اہل علم نے یہ رائے اختیار کی ہے کہ کسی ضرورت کے پیش نظر اگر ایسا کیا جائے تو ”الضورات تبيح المحظورات“ (یعنی ضرورت کی بنا پر منوع اشیاء بھی مباح ہو جاتی ہیں) کے مسلسلہ فقہی قاعدہ کی روشنی میں اس کی گنجائش ہے۔<sup>(۳۱)</sup>

## مصادر و مراجع

- ۱۔ مسلم، امام، مسلم بن الحجاج القشيری، کتاب الایمان: باب تحریم الكبر و بیانه رقم الحدیث (۹۱)، مکتبہ دارالسلام، ریاض۔
- ۲۔ فطرتی امور میں تبدیلی کو تغیر لخلق اللہ اور شیطانی عمل قرار دینے کا استدلال جس دلیل سے ہے، وہ قرآن مجید کی یہ آیات ہیں: ”—وقال لاتخذن من عبادك نصيباً مفروضاً وأضلهم وأمنهم فلأمرنهم فليستكن اذان الانعام ولا أمرنهم فليغيرن خلق الله ومن يتخذ الشيطان ولیا من دون الله فقد خسر خسراًانا مبيناً“ (النساء: ۱۱۸، ۱۱۹) (وہ لوگ اس شیطان کی اطاعت کر رہے ہیں جس نے اللہ تعالیٰ سے کہا تھا کہ) میں تیرے بندوں سے ایک مقرر حصہ لے کر رہوں گا، میں انہیں آرزوؤں میں الجھاؤں گا، میں انہیں حکم دوں گا اور وہ میرے حکم سے جانوروں کے کام پھاڑیں گے اور میں انہیں حکم دوں گا اور وہ میرے حکم سے خدائی ساخت میں رو دبل کریں گے۔ اس شیطان کو جس نے اللہ کی بجائے اپنا ولی و سرپرست بنالیا وہ صریح نقصان میں پڑ گیا)۔
- ۳۔ دیکھئے: ماہنامہ ”ہمدرد صحت“ جلد ۲۶، شمارہ ۲، جون ۱۹۹۸ء، مضمون ”بال گئے تاج گیا“، ص ۳۲، مضمون نگار: سید رشید الدین احمد۔
- ۴۔ ایضاً (نمبر ۳) نیز دیکھئے: ماہنامہ ”ہمدرد صحت“، جلد ۲۷، شمارہ ۸، اگست ۱۹۹۹ء، مضمون ”بالوں کا حسن اور صحت“، ص ۷، مضمون نگار: احمد خاں خلیل۔
- ۵۔ ایضاً (نمبر ۲۷) دیکھئے: ”انٹریشنل لیزر ہیپر ٹرانسپلانتیشن سرجی سنفر“ کا شائع کردہ پرائیس بعنوان T.L.H.A. صفحہ ۱۶، ۱۷۔
- ۶۔ دیکھئے: ”سنگل ہیپر فالیکپر ٹرانسپلانتیشن“ کا شائع کردہ پرائیس بعنوان Single Hair Follicular ، صفحہ ۲
- ۷۔ بخاری، امام، محمد بن اسماعیل البخاری: کتاب الطب، باب ما انزل الله داء الا انزل له شفاء رقم الحدیث (۵۷۸) مکتبہ دارالسلام، ریاض۔
- ۸۔ بخاری، امام، محمد بن اسماعیل البخاری: کتاب التوحید، باب قرأة الفاجر والمنافق واصواتهم وتلاوتهم لاتجاوز حناجرهم، رقم الحدیث (۵۶۲)۔ یہ حدیث حضرت ابوسید خدریؓ سے مردی ہے اور اس کے مختلف الفاظ یہ ہیں: ”قَبِيلٌ ما سِيمَاهُمْ؟ قَالَ: سِيمَاهُمْ التَّحْلِيقُ“، ”آخْحَضَتْ عَلَيْهِ سَيِّدَ الْجَاهِلِيَّةِ“ سے دریافت کیا گیا کہ ان (خوارج) کی علامت کیا ہوگی؟ آپ ﷺ نے فرمایا کہ ان کی علامت ہے ”سِرْمَذُوَاَنَا“۔ اس روایت سے ایک شبہ پیدا ہوتا ہے کہ اگر سِرْمَذُوَاَنَا خارج کی علامت ہے تو پھر ان کی مشابہت سے بچتے کے لئے کسی بھی حالت میں سر نہیں منڈوانا چاہئے۔ شارحین حدیث نے اس شبہ کے کئی ایک جواب دیئے ہیں جن میں سے معقول ترین جواب یہ ہے کہ جو عمرہ کے وقت یا کسی

ضدروت کے پیش نظر سرمنڈوانا دیگر احادیث ہی کی رو سے جائز ہے مگر ہر وقت پڑھ کردا ہے اور سرمنڈوانے رکھنا درست نہیں اور خوارج کی علامت یہی معروف ہوئی تھی کہ وہ ہمیشہ سرمنڈوانے رکھتے تھے۔ مذکورہ شبہ اور اس کے جواب کے لئے دیکھئے: (۱) ابن حجر عقلانی، احمد بن علی بن حجر، فتح الباری: جلد ۱۳ صفحہ ۵۳۷، دارالشیخ للطباطبائی، لاہور (امل اور قابل استدلال عبارت یہ ہے: "ان السلف كانوا لا يحلقون رؤسهم الا للنسك او في الحاجة والخوارج اتخذوا ديدنا فصار شعارا لهم وعرفوا به" ، (۲) شہاب الدین قسطلانی، احمد بن محمد، ارشاد الساری: جلد ۱۰، صفحہ ۲۸۱، دار الفکر، مصر۔

۱۰۔ بخاری: کتاب احادیث الانبیاء، باب حدیث ابرص واعمی واقرع فی بنی اسرائیل، رقم الحدیث (۳۳۶۲)۔ بعض لوگ اس حدیث کے باوجود سمجھے ہیں کہ عیوب تسلیم کرنے کے لئے تیار نہیں، حالانکہ اس حدیث کا سیاق و سابق ہر لحاظ سے اسے عیوب قرار دینے کا تقاضا کرتا ہے۔ تابعہ مزید کی خاطر ہم اس حدیث کا من و عن مکمل ترجیح سچ بخاری کی روشنی میں پیش کئے دیتے ہیں: "حضرت ابو ہریرہؓ نے بیان کیا کہ انہوں نے نبی کریم ﷺ سے سنا، آپ ﷺ نے فرمایا کہ بنی اسرائیل میں تین شخص تھے، ایک کوڑھی، دوسرا اندھا، اور تیسرا گنجانہ۔ اللہ تعالیٰ نے چاہا کہ ان کا امتحان لے۔ چنانچہ اللہ تعالیٰ نے ان کے پاس ایک فرشتہ بھیجا۔ فرشتہ پہلے کوڑھی کے پاس آیا اور اس سے پوچھا کہ تمہیں سب سے زیادہ کیا چیز پسند ہے؟ اس نے جواب دیا کہ اچھا رنگ اور اچھی چڑی کیونکہ مجھ سے لوگ پرہیز کرتے ہیں۔ بیان کیا کہ فرشتے نے اس پر اپنا ہاتھ پھیرا تو اس کی بیماری دور ہو گئی اور اس کا رنگ بھی خوبصورت ہو گیا اور چڑی (جلد) بھی اچھی ہو گئی۔ فرشتے نے پوچھا کہ کس طرح کا مال تم زیادہ پسند کو گے؟ اس نے کہا کہ اونٹ! یا اس نے "گائے" کہا۔ اسحاق بن عبد اللہ (راوی) کو اس سلسلہ میں شک تھا کہ کوڑھی اور سمجھے دونوں میں سے ایک نے اونٹ کی خواہش کی تھی اور دوسرا نے گائے کی۔ چنانچہ اسے حاملہ اونٹ دی گئی اور کہا گیا کہ اللہ تعالیٰ تمہیں اس میں برکت دے گا۔ پھر فرشتہ سمجھے کے پاس آیا اور اس سے پوچھا کہ تمہیں کیا چیز پسند ہے؟ اس نے کہا کہ عمدہ بال اور میرا موجودہ عیوب ختم ہو جائے، کیونکہ لوگ اس کی وجہ سے مجھ سے پرہیز کرتے ہیں۔ (آپ ﷺ نے) بیان کیا کہ فرشتے نے اس کے سر پر ہاتھ پھیرا اور اس کا عیوب جاتا رہا اور اس کے بجائے عمدہ بال آگئے۔ فرشتے نے پوچھا کہ کس طرح کا مال پسند کو گے؟ اس نے کہا کہ گائے! فرشتے نے اسے حاملہ گائے دے دی اور کہا کہ اللہ تعالیٰ تمہیں اس میں برکت دے گا۔ پھر اندھے کے پاس فرشتہ آیا اور کہا کہ تمہیں کیا چیز پسند ہے؟ اس نے کہا کہ اللہ تعالیٰ مجھے آنکھوں کی روشنی دے دے تاکہ میں لوگوں کو دیکھ سکوں۔ بیان کیا کہ فرشتے نے ہاتھ پھیرا اور اللہ تعالیٰ نے اس کی بیانی اسے واپس دے دی۔ پھر پوچھا کہ کس طرح کا مال تم پسند کو گے؟ اس نے کہا کہ بکریاں! فرشتے نے اسے حاملہ بکری دے دی۔ پھر تینوں جانوروں کے پیچے پیدا ہوئے بیہاں تک کہ کوڑھی کے اونٹوں سے اس کی وادی بھر گئی، سنجھ کی گائے تیل سے اس کی وادی بھر گئی اور اندھے کی بکریوں سے اس کی وادی بھر گئی۔

پھر دوبارہ فرشتے اپنی اسی پہلی بخش میں کوڑھی کے پاس آیا اور کہا کہ میں ایک نہایت مسکین و فقیر آدمی ہوں، سفر کا تمام سامان و اسباب ختم ہو چکا ہے اور اللہ تعالیٰ کے سوا اور کسی سے حاجت پوری ہونے کی امید نہیں تھیں میں تم سے اسی ذات کا واسطہ دے کر جس نے تمہیں اچھا رنگ اور اچھا چہرا اور مال عطا کیا، ایک اونٹ کا سوال کرتا ہوں جس سے سفر کو پورا کر سکوں۔ اس نے فرشتے سے کہا کہ میرے ذمہ حقوق اور بہت سے ہیں، فرشتے نے کہا غالباً میں تمہیں پہچانتا ہوں، کیا تمہیں کوڑھ کی بیماری نہیں تھی جس کی وجہ سے لوگ تم سے گھن کھاتے تھے، تم ایک فقیر اور فلاں تھے، پھر تمہیں اللہ تعالیٰ نے یہ چیزیں عطا کیں؟ اس نے کہا کہ یہ ساری دولت تو میرے باپ دادا سے چلی آ رہی ہے۔ فرشتے نے کہا کہ اگر تم جھوٹے ہو تو اللہ تعالیٰ تمہیں اپنی پہلی حالت پر لوٹا دے۔

پھر فرشتے سنبھل کے پاس اپنی اسی پہلی صورت میں آیا اور اس سے بھی وہی درخواست کی اور اس نے بھی وہی کوڑھی والا جواب دیا۔ فرشتے نے کہا کہ اگر تم جھوٹے ہو تو اللہ تعالیٰ تمہیں اپنی پہلی حالت پر لوٹا دے۔ اس کے بعد فرشتے اندر ہے کے پاس آیا اپنی اسی پہلی صورت میں اور کہا کہ میں ایک مسکین آدمی ہوں، سفر کے تمام سامان ختم ہو چکے ہیں اور سوائے اللہ تعالیٰ کے کسی سے حاجت پوری ہونے کی توقع نہیں۔ میں تم سے اسی ذات کا واسطہ دے کر جس نے تمہیں تمہاری بیانائی واپس دی ہے، ایک بکری مانگتا ہوں جس سے اپنے سفر کی ضروریات پوری کر سکوں۔ اندر ہے نے جواب دیا کہ واقعی میں اندرجا تھا اور اللہ تعالیٰ نے مجھے اپنے فضل سے بیانائی عطا فرمائی اور واقعی میں فقیر و حقاج تھا اور اللہ تعالیٰ نے مجھے مالدار بنایا، تم جتنی بکریاں چاہو لے سکتے ہو، اللہ کی قسم! جب تم نے خدا کا واسطہ دیا ہے تو بتنا بھی تمہارا بھی چاہے لے جاؤ، میں تمہیں ہرگز نہیں روک سکتا۔ فرشتے نے کہا کہ تم اپنا مال اپنے پاس رکھو، یہ تو صرف امتحان تھا اور اللہ تعالیٰ تم سے راضی اور خوش ہے اور تمہارے دونوں ساتھیوں سے ناراض ہے۔“ (صحیح بخاری، ترجمہ و تشریح از مولانا محمد داؤد راز دہلوی، جلد ۲ صفحہ ۲۷۴ تا ۲۹۷، مکتبہ قدوسیہ، لاہور)۔

۱۱۔ ابو داؤد، امام، ابو داؤد سلیمان بن اشعث، الازدی الجحتانی، ابو داؤد: کتاب الطب: باب الرجل بعتداوى، رقم الحديث (۳۸۵۱) دار الحکایاء للتراث العربي، بیروت۔

۱۲۔ سنن ابی داؤد: کتاب الخاتم: باب ماجاء في ربط الاسنان بالذهب رقم الحديث (۳۲۲۸)، (۳۲۲۹)، سنن ترمذی رقم (۷۰۷) مکتبہ دارالسلام ریاض۔

۱۳۔ دیکھئے: دکتور، وہبہ الرحلی، الفقه الاسلامی و ادلته: جلد ۲ صفحہ ۲۶۸۱، المکتبۃ العجیبیہ، کوئٹہ پاکستان، نیز دیکھئے: الموسوعۃ الشیعیۃ (الکویتیۃ) بذیل مادہ، شعر، وزارت اوقاف، کویت

۱۴۔ الفقه الاسلامی و ادلته، اینا

۱۵۔ شیخ موصوف کے اس فتویٰ کے لئے دیکھئے: فتاویٰ المرأة المسلمة، مرتب: ابو محمد اشرف بن عبد المقصود، جلد ۲، ص ۵۱۸، جمعیۃ احیاء التراث الاسلامی، کویت، الطبعہ الاولی ۱۴۲۹ھ/ ۱۹۹۸ء میں فتویٰ ذکورہ بحث میں مرکزی اہمیت رکھتا

ہے، اس لئے ذیل میں اس کی اصل عربی عبارت بھی درج کی جاتی ہے: ”البَاروَكَةُ مَحْرَمَةٌ وَهِيَ دَاخِلَةٌ فِي الْوَصْلِ، وَإِنْ لَمْ تَكُنْ وَصْلًا فَهِيَ تَظَاهِرُ رَأْسَ الْمَرْأَةِ عَلَى وَجْهِ أَطْوَلِ مِنْ حَقِيقَتِهِ فَتُشَبِّهُ الْوَصْلَ وَقَدْ لَعِنَ النَّبِيُّ الْوَاصِلُ وَالْمَسْتَوْصِلُ، لَكِنْ إِنْ لَمْ يَكُنْ عَلَى رَأْسِ الْمَرْأَةِ شِعْرٌ أَصْلًا أَوْ كَانَ قَرْعَاءُ فَلَا حَرْجٌ مِنْ اسْتِعْمَالِ الْبَاروَكَةِ لِيُسْتَرِّ هَذَا لَعِيبٌ لَأَنَّ إِزَالَةَ الْعِيُوبِ جَانِزَةٌ، وَلَهُذَا ”أَذْنُ النَّبِيِّ لِمَنْ قَطَعَتْ أَنفَهُ فِي إِحْدَى الْغَزَوَاتِ إِنْ يَتَخَذَ أَنفًا مِنْ ذَهَبٍ“ فَالْمَسْتَوْصِلَةُ أَوْسَعُ مِنْ ذَلِكَ، فَيُدْخَلُ فِيهَا إِذَا مَسَائِلُ التَّجْمِيلِ وَعَمَلَيَّاتِهِ مِنْ تَصْفِيرِ لِلْإِنْفِ وَغَيْرِهِ، فَمَا كَانَ لِغَيْرِ إِزَالَةِ عِيَبِ الْبَلَاسِ بِمِثْلِ إِنْ يَكُونُ فِي أَنفَهُ أَعْوَجَاجٌ فَيُعَدُّ لَهُ أَوْ إِزَالَةَ بَقْعَةِ سُودَاءِ مِثْلًا فَهَذَا لَا يَبْأَسُ بِهِ، أَمَّا إِنْ كَانَ لِغَيْرِ إِزَالَةِ عِيَبِ الْكَالْوَشِ وَالنَّمْصِ مِثْلًا فَهَذَا هُوَ الْمَمْنُوعُ. وَاسْتِعْمَالُ الْبَاروَكَةِ حَتَّى لَوْ كَانَ بِإِذْنِ الرَّوْجِ وَرِضَاهِ فَهُوَ حَرَامٌ؛ لَأَنَّهُ لَا إِذْنَ وَلَا رِضَى فِيمَا حَرَمَهُ اللَّهُ۔“

١٦۔ بخاری: کتاب اللباس: باب وصل الشعر، رقم (٥٩٣٣)

١٧۔ مثلاً دیکھئے: بخاری، اینا [٥٩٣٢، ٥٩٣٥، ٥٩٣٧] نیز، باب الموصلة، ارقم (٥٩٣٠) مسلم: کتاب اللباس والزينة: باب تحریر فعل الواصلة والمستوصلة---، ارقم (٢١٢٢ تا ٢١٢٣)، ابوداود: کتاب الترجل: باب في صلة الشعر، ارقم (٣١٦٢-٣١٦٣) ترمذی: کتاب الآداب: باب ماجاء في الواصلة--- رقم الحديث (٢٨٨٣) نسائي کتاب الزينة: باب لعن الواصلة، رقم (٥٢٥١) نیز (٥٢٥٢) شرح النہی: باب النہی عن وصل الشعر--- (ج ۱۲ ص ۱۰۲) از بغوي، امام، حسین بن مسعود بغوي، المکتب الاسلامي، بيروت، احمد بن خبل، امام مند احمد: (ج ۱۲ ص ۲۳۸، ج ۲، ص ۳۳۹، ۲۷۲، ج ۲، ص ۱۱۱، ۱۱۲، ۲۲۸، ۲۳۵، ۲۳۳، ۳۵۰، ۳۵۳) المکتب الاسلامي، بيروت۔

١٨۔ مسلم: کتاب اللباس والزينة: باب تحریر فعل الواصلة--- رقم (٢١٢٦)

١٩۔ پراندے وغیرہ کے جواز کے حوالے سے فقهاء نے جو بحث کی ہے، اس کی تفصیل کے لئے دیکھئے: افتح الباری: ج ۱۰، ص ۳۸۸، دارالریان، قاهرہ۔ ۲۔ طحاوی، امام، البجعفر طحاوی، مشکل الآثار، ج ۲ ص ۲۲، ۲۳، ۲۴، حیدر آباد، دکن۔ ۳۔ بغوي، امام، حسین بن مسعود، شرح النہی، ج ۱۲، ص ۱۰۲، ۱۰۵، المکتب الاسلامي، بيروت۔ ۴۔ خطابی، امام، احمد بن محمد الخطابی، معالم السنن، ج ۳، ص ۲۰۹، المکتب العلمي، بيروت۔ ۵۔ قاضی، امام، قاضی عیاض، اکمال اعلم شرح صحیح مسلم، ج ۶ ص ۲۶۵، ۲۵۲، قاضی عیاض کی متعلقہ عبارت درج ذیل ہے: ”اختلف الفقهاء في معنى نهيه عليه السلام عن ذلك، فقال بعضهم لابس في وصلها شعرها بما وصلته من صوف أو خرق مالم يكن شعراً والنهي انما يختص بالصلة بالشعر وهو قول الليث بن سعد، وقال آخرون: الوصل بكل شيء ممنوع لعموم الخبر وهو قول مالك وجماعة من العلماء واختيار الطبرى، واباح آخرون وضع الشعر على الرأس، قالوا وإنما ينهي عن الوصل وهو قول ابراهيم، وقال آخرون كل ذلك جائز، وروى عن عائشة نحوه وتأولت أن الحديث على غيره صل الشعر ولا يصح عنها، وال الصحيح عنها مثل قول الجمهور، فاما ربط خيوط الحرير وشبها مما لا يشبه الشعر فليس من الوصل

ولا هو مقصدہ وانما هو للتحمیل والتحسین كما یشد منه فی الاوساط ويربط من الحلی فی الاعناء و يجعل فی الایدی والأرجل۔ امام بقوی کی اصل عبارت درج ذیل ہے: ”والواصلة التي تصل شعرها بشعر غيرها تزيد بذلك ان یظن بها طول الشعر او يكون شعرها اصھب فتصله بشعر اسود فهذا من باب الزور، قال ابو عبید: وقد رخصت الفقهاء فی القرامل وكل شيء وصل به الشعر مالم يكن الوصل شعرا فلا بأس به، قال ابو داؤد: كان احمد (ابن حنبل) يقول: القرامل ليس بها بأس". جکبہ امام خطابی“ کی عبارت درج ذیل ہے: ”والواصلات هن اللواتی يصلن شعورهن بشعور غيرهن من النساء يردن بذلك طول الشعر يوهمن ان ذلك من اصل شعورهن فقد تكون المرأة زعراء قليلة الشعر او يكون شعرها اصھب فتصل شعرها بشعر اسود فيكون ذلك زورا أو كذبا فنهی عنه، فاما القرامل فقد رخص فيها اهل العلم وذلك ان الغرور لا يقع بها لان من نظر اليها لم یشك فی ان ذلك مستعار۔“.

٢٠۔ مند احمد، رج ۲، ص ۱۰۱۔

٢١۔ بخاری: کتاب احادیث الانباء: باب ۵۳، رقم المدحیث (۳۳۸۸)

٢٢۔ ایضاً، نیز دیکھئے: مسلم: کتاب اللباس: باب تحریر فعل الواصلة— رقم (۲۱۲)

٢٣۔ بخاری: ایضاً: رقم (۳۳۲۸) مسلم: ایضاً (۵۵۶۸-۲۱۲۷) (۵۵۶۸)

٢٤۔ مسلم: ایضاً، نیز دیکھئے: مند احمد رج ۳ ص ۹۳

٢٥۔ بخاری: کتاب اللباس: باب وصل الشعر، رقم (۵۹۳۳)

٢٦۔ بخاری: ایضاً، رقم (۵۹۳۵)

٢٧۔ ایضاً: باب الموصلة، رقم (۵۹۳۱)

٢٨۔ مسلم: ایضاً، رقم (۲۱۲۳)

٢٩۔ بخاری: کتاب النکاح، باب لاتطیع المرأة زوجها فی معصیة، رقم (۵۲۰۵)

٣٠۔ مسلم: ایضاً، رقم (۲۱۲۲)

٣١۔ جیسا کہ حضرت جعفر بن عمرہ اپنے والد سے بیان کرتے ہیں کہ انہوں نے فرمایا: ”رأيت النبيَّ يمسح على عمamate و خفيه۔“ (میں نے اللہ کے رسول کو اپنی گپڑی اور موزوں پر مسح کرتے دیکھا ہے)۔ صحیح بخاری: کتاب الوضوء، باب المسح على الخفين، رقم (۲۰۵)

٣٢۔ ترمذی، امام، ابو عیسیٰ محمد بن عیسیٰ ترمذی: سنن ترمذی: کتاب الطهارة: باب ماجاء ان تحت كل شعرة جنابة، رقم (۱۰۶) مکتبہ دارالسلام، ریاض۔

٣٣۔ حج و عمرہ کے آخر میں بال کٹوانے کی بجائے بال منڈوانے کی افہمیت اس حدیث سے ثابت ہوتی ہے جس

میں ہے کہ اللہ کے رسول ﷺ نے فرمایا: "اللهم اغفر للمحلقين" یا اللہ! سر منڈوانے والوں کی مغفرت فرما۔ لوگوں نے کہا: حضور! بال کمزورانے والوں کو بھی (اپنی دعا میں شامل فرمائی مگر) اللہ کے رسول نے دوبارہ وہی دعا فرمائی (اللهم اغفر للمحلقين) لوگوں نے پھر اپنا مطالبہ دہرا لیا۔ مگر تیری مرتبہ بھی آپ نے وہی دعا فرمائی۔ لوگوں نے پھر مطالبہ کیا تو (چوتھی مرتبہ) آپ نے فرمایا: (یا اللہ! سر منڈوانے والوں کی مغفرت فرماؤ) بال کٹوانے والوں کی بھی۔ (بخاری: کتاب الحج: باب الحلق والتقصير عند الإحلال، رقم (۱۷۲۸)۔

۳۳۔ جیسا کہ حضرت علیؓ اور حضرت عائشہؓ سے مروی ہے کہ: "نهی رسول الله ان تحلق المرأة رأسها" (الله کے رسول نے عورت کے لئے سر منڈوانے کی ممانعت فرمائی ہے)۔ سنن ترمذی: کتاب الحج، باب ماجاء فی کراهة الحلق للنساء، رقم (۹۱۵، ۹۱۳)۔

۳۴۔ جیسا کہ حضرت عائشہؓ سے مروی ہے کہ اللہ کے رسول ﷺ نے فرمایا: "لاتقبل صلاة العائض إلا بخمار" (بالغ عورت کی نماز اوڑھنی کے بغیر قبول نہیں ہوتی)، (ترمذی: کتاب الصلاة، باب ماجاء لاتقبل صلاة المرأة العائض إلا بخمار، رقم (۳۷۷)۔ اس حدیث کے ضمن میں امام ترمذی رقطار ہیں کہ "حدیث عائشہؓ حدیث حسن والعمل عليه عند أهل العلم، إن المرأة اذا أدركت فصلت وشيء من شعرها مكشوف لا تجوز صلاتها، وهو قول الشافعی، قال: لا تجوز صلاة المرأة وشيء من جسدها مكشوف، قال الشافعی: وقد قيل ان كان ظهر قدميها ومكشوفاً فصلاتها جائزة" (حضرت عائشہؓ سے مروی یہ حدیث حسن درجہ کی ہے اور اہل علم کا اس حدیث کے پیش نظر اس باب پر عمل رہا ہے کہ بالغہ عورت اگر نکنے سر نماز پڑھ لے تو اس کی نماز نہیں ہوگی اور یہی امام شافعیؓ کا بھی قول ہے اور آپ فرماتے ہیں کہ عورت کے جسم کا کوئی حصہ (امساوے ہاتھ اور پہر کے۔ تاقل) اگر کھلا ہو تو ایسی حالت میں عورت کی نماز نہیں ہوتی۔ امام شافعیؓ نے یہ بات بھی فرمائی ہے کہ "یہ بھی کہا گیا ہے کہ اگر عورت کے قدموں کا اور والا (بیردنی) حصہ کھلا ہو تو پھر نماز باطل نہیں ہوگی"۔ واضح رہے کہ اس آخری بات پر امام ترمذی نے بھی سکوت فرمایا ہے۔ (تاقل)

۳۵۔ جیسا کہ حضرت ام سلمؓ سے روایت ہے کہ انہوں نے اللہ کے رسول ﷺ سے دریافت کیا: "اتصلی المرأة في درع و خمار ليس عليها ازار؟ قال: اذا كان الدرع سابقاً يغطي ظهور قدميهما" (ابوداؤد: کتاب الصلاة، باب فی کم تصلی المرأة، رقم (۶۳۶)۔ (کیا عورت ازار بند کے بغیر صرف اپر والی چادر اور اوڑھنی میں نماز ادا کر سکتی ہے؟ تو آپ نے فرمایا: ہاں! بشرطیکہ چادر اتنی بڑی ہو جو قدموں کو ڈھانپ رہی ہو)۔ اس روایت کی صحت میں اہل علم کا شروع سے اختلاف رہا ہے جو اسے صحیح قرار دیتے ہیں وہ نماز میں عورت کے لئے قدم ڈھانپنے کو بھی ضروری قرار دیتے ہیں اور جو اسے ضعیف قرار دیتے ہیں، وہ قدم چھپانے کو ضروری قرار نہیں دیتے۔ مذکورہ بالا حوالہ (نمبر ۳۶) میں امام ترمذی کے اقتباس سے معلوم ہوتا ہے کہ امام شافعیؓ کے دور میں بھی یہ اختلاف رائے موجود تھا اور انہوں نے

پاؤں ڈھانپنے کو غیر ضروری قرار دینے والوں کی رائے نقل کر کے اس پر اختلاف کا اظہار نہیں کیا اور نہ ہی امام تنڈی نے اس پر کوئی کلام کیا ہے جس سے بھی معلوم ہوتا ہے کہ عورت کے پاؤں کا بیرونی حصہ اگر نماز میں نٹا ہو تو نماز تو ہو جائے گی مگر بہتر نہیں ہے کہ وہ اسے ڈھانپ کر نماز ادا کرے۔ اسی لئے ہم نے مضمون کے متن میں اسے ”چھانے کی کوشش کرنی چاہئے“ سے ذکر کیا ہے۔

۳۷۔ الموسوعة الفقهية، بذيل ماده ‘شعر’، وزارة اوقاف، الكويت۔

۳۸۔ مسلم: كتاب الحيض، باب القدر المستحب من الماء في غسل الجنابة— رقم (۳۲۰)

۳۹۔ ابن باز، شیخ عبد العزیز بن عبد اللہ بن باز، فتوی مطبوعہ در کتاب ”فتاوی برائے خواتین“ (اردو) ص ۲۷۲، ۲۷۲، مرتب: محمد بن عبد العزیز المسند، مکتبہ دارالسلام، لاہور۔

۴۰۔ دیکھئے: ”جدید فقہی مباحث“ مرتب قاسمی، مجاهد الاسلام قاسمی، ج ۱، ص ۲۰۵، ۲۰۳، مقالہ نگار، رحمانی، خالد سیف اللہ رحمانی، ادارۃ القرآن والعلوم الاسلامیہ، کراچی۔

۴۱۔ ایضاً: ص ۲۰۳ تا ۲۱۷، ج ۱۔

-----